

H
817
N 131 N



**INDIAN INSTITUTE OF
ADVANCED STUDY
LIBRARY * SIMLA**


हास्य-रस की अनूठी पुस्तक

नवाबी मसनद

लेखक

अमृतलाल नागर

किताब महल, इलाहाबाद



H
817
N131 N

प्रथम किताब महल संस्करण, १९५४

द्वितीय किताब महल संस्करण, १९६७



Library

IAS, Shimla

H 817 N 131 N



00046212

प्रकाशक : किताब महल, इलाहाबाद

मुद्रक : पियरलेस प्रिन्टर्स, १, बाई का बाग, इलाहाबाद।

तस्लीमात्

अगर किसी अच्छे नज़ूमी से भगवान् राम और 'नवाबी मसनद' की जन्मकुण्डली की जाँच कराई जाय, तो एक बात दोनों में समान मिलेगी, दोनों ने चौदह बरस का वनवास भोगा। बेचारे राम (शायद भगवान् होने के कारण) इस मानी में बद-किस्मत रहे कि वनवास में रावण उनकी सीता को हर ले गया था, मगर 'नवाबी मसनद' की ख्याति इतने दिनों तक उसके साथ ही बरकरार रही। इसलिए लेखक के नाते मेरा खुश होना स्वाभाविक ही है। आप इस खुशी को मेरी दम्भ न समझें; मैं आपकी एक 'वाह' पर जोने वालों की कौम का हूँ।

इन चौदह बरसों में ज़माने ने बड़े-बड़े तान पलटे ले लिये; ज़मीन और आस्मान बदल गये। आस्मान से मामूली बमों की जगह अब एटम बम बरसने लगे और हमारी ज़मीन पर उस वक्त क़दम रखने वाला 'टेम्परेरी' स्वराज्य अब 'परमानेन्ट' हो गया है। पंतजी से वज़ारत का क़लमदान छीनने की ताक़त रखने वाले माई लाट को कुकड़ूक़ बोल गई, और उनकी जगह नये निज़ाम के लाट काग़ज के फूलों की तरह महज़ दूर से खिले-खिले से लगते हैं। वे नवाब जो क़ादिर, पीरू और रमज़ानी पर रौब गाँठते थे, अब ज़मींदारी एबॉलिशन के बाद रफ़ता-रफ़ता उन्हीं के तबके में आ रहे हैं। ज़माने का पेट तो उस वक्त तक महज़ गों-गों बोल कर ही रह जाता था, अब गोंगियाते-गोंगियाते गालियाँ भी देने लगा है।

इतने दिनों में एक खास परिवर्तन यह भी हुआ कि इस

किताब के भूमिका-लेखक मेरे दोस्त रामबिलास शर्मा जो उस वक्त फ़क़त एम० ए० थे और (अपने लिखे मुताबिक़) मुझसे कम नामवर थे, अब इल्म के डाक्टर (पी० एच-डी०) बनकर मुझसे कहीं ज्यादा शोहरत हासिल कर चुके हैं ।

इस तरह न जाने कितने परिवर्तन हमारे आपके दरम्यान हो चुके हैं। बहरहाल, एक बात में हम और आप आज भी नहीं बदले—हंसना और हँसाना हमें आज भी आता है, सुहाता है। इंसान में जब तक यह जिंदादिली कायम रहेगी तब तक तमाम एटम और हाइड्रोजन बम मिल कर भी उसे पछाड़ न सकेंगे ।

अंत में मैं किताब महल के मालिक श्रीयुत् श्री निवास अग्रवाल का शुक्रगुज़ार हूँ जिनकी क़द्रदानी की वज़ह से 'नवाबी मसनद' फिर छापे की अयोध्या में आ रही है ।

तस्लीम लखनवी

भूमिका

भूमिका लिखने की प्रथा का महत्त्व तब से और कम हो गया जब से ये राजनीतिक नेता लोग साहित्यिकों को अपने आशीर्वाद के दो-दो शब्द बाँटने लगे। वैसे भी, हिन्दी में यह कला कभी अपने पूरे विकास पर पहुँची, इसमें सन्देह है। लोग ज्यादातर उन्हीं से भूमिका लिखाते हैं जिनका नाम ज्यादा होता है, जिनको राय जनता पर कुछ असर डाल सकती है। यह अपनी चीज की बिक्री के लिये उस पर दूसरे के नाम की मुहर लगवाना है; दूसरों को बरगलाना है और अपनी कमजोरी का इजहार करना है। परिचय रूप में भूमिका पुस्तक के विषय पर कुछ प्रकाश डालने के लिए होनी चाहिए। साधारण भूमिकाओं में नवाबी मसनद की भूमिका अपवाद ठहरेगी, इसलिए कि निश्चय ही इसके लेखक, 'चकल्लस' के सर्वेसर्वा सम्पादक श्री अमृतलाल नागर को हिंदी के पाठक मुझसे ज्यादा जानते हैं।

और पुस्तकों से 'नवाबी मसनद' को भूमिका की खास जरूरत भी है इसलिए कि पुस्तक भूठी बातों से भरी है। भूमिका में दो चार बातें सच्ची, बादल की चमकदार किनारी की तरह, जरूर कही जानी चाहिए। अमेरिका में कुछ दिन हुए भूठों के एक क्लब में कम्पटीशन हुआ था। उसमें जिस आदमी को सबसे बढ़िया भूठ बोलने के लिए प्राइज़ मिली थी उसका नाम इस वक्त याद नहीं और उस भूठ में भी कुछ ऐसी कला की कमी थी कि मैं उसे भी भूल गया हूँ लेकिन 'नवाबी मसनद' की गप्पें जो पहले छपने पर पढ़ी थीं, वे अभी तक याद हैं। लाट साहब का नवाब से हाथ मिलाना, बल्लभपन्थजी का पाटेनाले के शाह साहब से मिलने जाना, आदि बातें अपने गप-आर्ट में पूर्ण हैं। गप लिखना भी एक आर्ट है और कल्पना की तगड़ी कसरत पर निर्भर है। लेकिन

ये गप्पें सब कल्पना पर निर्भर नहीं; यथार्थ की इनमें ऐसी तगड़ी ब्रैकग्राउंड है कि गप मारनेवालों पर आप कभी शक नहीं कर सकते। पात्र, सभी अपनी विशेषताएँ लिये, सचित्र और विचित्र पाठक के सामने उपस्थित होते हैं। चरित्र निर्माण की इस खूबी ने इन स्केचों में उपन्यास की एकता और उसका रस ला दिया है। और इन्हें यदि उन उपन्यासों की दृष्टि से देखा जाय जो स्केचों का संग्रह मात्र हैं तो बहुत बातों में 'नवाबी मसनद' उनसे बाजी मार ले जायगी। दिन पर दिन होनेवाली घटनाओं पर इसके पात्र अपने विचार प्रकट करते हैं; नेताओं और उनके कार्यक्रम को वे अपने तराजू पर तौलते हैं; और लेखक वार्ता और वार्ता-लाप द्वारा हिंदी-उर्दू का भेद मिटा या मिलाकर राष्ट्रीय हिन्दु-स्तानी का आदर्श उपस्थित करता है। पात्रों के सजीव होने से नित्यप्रति की घटनाएँ अपना क्षणिक महत्व खोकर एक बड़े चित्र में सज जाती हैं।

नवाबों और नवाबी सभ्यता को लेकर हिंदी-उर्दू में काफ़ी हास्यात्मक गद्य लिखा गया है परन्तु नवाब और उनके मुसाहब यथार्थ के इतना निकट पहले कभी नहीं लाये गये जितना अब और यहाँ पर। रमजानी, पीरू आदि शोषित वर्ग के लोग हैं जो शासक वर्ग के लोगों का पैसा ठगना अपना परम धर्म समझते हैं। वास्तव में वे उतने बेवकूफ नहीं हैं जितने कि नवाब साहब। वर्ग-संघर्ष का यह चित्रण, उम्मीद है, प्रगतिशील सज्जनों को पसन्द आयेगा।

जो लोग अछूती कला के उपासक हैं; उनका तो कहना ही क्या? यथार्थ और कल्पना के अद्भुत सम्मिश्रण से उत्पन्न हास्य की व्यञ्जना निस्संदेह उनके कला-विकारों की शान्ति का साधन होगी।

विषय-सूच

विषय	पृष्ठ
१. चोरों का हड़ामा	१
२. साइकिल-टैक्स	७
३. स्वराज्य का अन्त	१२
४. सिनेमा रहस्य	१७
५. इमामबाड़े की रोशनी	२२
६. तार का मनीआर्डर	२७
७. मुन्नन का मुजरा	३२
८. हवाई-जहाज की दुम	३६
९. सूरज में छेद हो गया !	४१
१०. सरकस की सैर	४८
११. दिल्ली का क़िला	५४
१२. 'हकीम रमज़ानअली'	५९
१३. जुकाम का जोर	६
१४. अर्क-फ़ायरब्रिगेड	७१
१५. चौक का चक्कर	७७
१६. सौतिया डाह	८१
१७. रेल का सफ़र	८७
१८. कालेज के लड़के	९७
१९. मुबारकबाद	१०४
२०. हिटलर का बटेर	१०६
२१. रमज़ानी मियाँ ज़िन्दाबाद	११५

'नवाबी मसनद'
के
शौकीन
तीन स्वर्गीय साथी
साप्ताहिक 'चकल्लस'
सुकवि 'पढीस'
और
गोविन्द बिहारी खरे
की
स्मृति को
सप्रेम

चोरों का हंगामा

बगल में 'अवध अखबार' दबाए हुए मियाँ रमजान अली ने कमरे में प्रवेश किया। फिर झुककर सलाम करते हुए बोले— 'आदाब बजा लाता हूँ, हुजूर !'

सटक की निगाली थोड़ी देर के लिए मुँह से निकालते हुए नवाब साहब ने फ़रमाया— 'आओ भाई रमजानी ! कहो, क्या खबर लाये ?'

बीड़ी की क़श खींचते हुए क़ादिर मियाँ ने कहा— 'आज तो हुजूर यह इखबार भी लाये हैं। अमाँ क्या खबरें हैं, रमजानी ?'

नवाब साहब की फ़र्शी से चिलम उठाकर उसके दम लगाते हुए पीरू पहलवान ने कहा— 'इखबार में कोई सच्ची खबरें थोड़े ही छपती हैं, मियाँ ! सब मनगढ़न्त बातें। अब आप ही बताइए, कहाँ चीन, कहाँ जापान, कहाँ हिन्दुस्तान ? आप खुद ही सोचिए, भला इन जापानियों की हिम्मत पड़ सकती है कि कभी चीन के शाह पर हमला करें ? आपको कुछ मालूम भी है कि वह अलादीन के खानदान का है। उसके पास वही देव वाला चिराग़ है। जरा-सी घिस दे तो जापान हवा हो जाय ?'

मियाँ रमजान अली को इस समय बहुत बुरा लगा। चुपचाप गम्भीर बैठे हुए पीरू की ओर नफ़रतभरी नज़र से वे इस तरह देख रहे थे जैसे कोई अक्लमंद भूखी बिल्ली, घण्टों तपस्या कर

चुकने के बाद, अपने सामने एक वदबूदार छुछूंदर को देख कर चिढ़ और खीभ से भर उठी हो। उन्होंने नवाब साहब की ओर देख कर अदब से कहा—‘अब आप ही देखिये हुजूर, इस बीसवीं सदी के जमाने में भी यह अलादीन के चिराग की बेहूदा बेपर की बातें उड़ा रहे हैं!’

पहलवान को तैश आ गया। बोले—‘यह बेपर की बातें हैं, गरीबपरवर? अभी उस दिन तो सनीमा में अपनी आँखों से देखे चले आ रहे हैं। क्या अजीब करिश्मा था!—और यह कह रहे हैं कि बेपर की?—वाह!’

सबरे ही नवाब साहब के पड़ोसी मियाँ हैदर हुसेन उन्हें ‘साइंस’ के करिश्मे बता चुके थे। इस वक्त उन्हें वही ख्याल आ गया। हुक्के के दो-तीन क़श इतमीनान के साथ खींचते हुए गम्भीरतापूर्वक बोले—‘नहीं यार, इन बातों में कुछ नहीं रक्खा है। यह साइंस का ज़माना है। इसमें अलादीन का चिराग कुछ भी नहीं कर सकता।’

पीरू मियाँ ने फिर कहा—‘नहीं हुजूर, यह बात नहीं। उस चिराग में बड़ी ताक़त है। बड़े-बड़े जिन्नात बस में.....’

‘अम्माँ, क्यों फ़िज़ूल की बकबक किये जा रहे हो? हमने तुमसे हज़ार बार कह दिया कि पीरू, इस क्रिस्म की गुस्ताखी मेरे सामने न किया कीजिये। हर बात में अपनी टाँग ज़रूर ही अढ़ायेंगे! हाँ जी रमज़ानी मियाँ...?’

रमज़ानी ने त्रिनम्र होकर कहा—‘अब कैसे अर्ज़ करूँ, बन्दानवाज़! आप ही पढ़ लीजिये न?’—कहते हुए उन्होंने अखबार आगे बढ़ा दिया।

पहलवान को इस बार मौक़ा मिला। जान पर खेल कर उसने कह ही तो दिया—‘देखी हुजूर इसकी गुस्ताखी? यानी कि

अब यह हुज़ूर को पढ़ाना चाहता है ?..... ..अमाँ जाओ भी रमज़ानी मियाँ, तुम पढ़े-लिखों से तो हम जाहिल अच्छे । कम से कम हुज़ूर के साथ तहज़ीब से तो पेश आते हैं ।’

नवाब साहब को भी गुस्सा आ गया, मगर वह उसे दबाते हुए बोले—‘अच्छा, होगा जी । मगर हमारी समझ में यह इखबार वाले सच्ची खबरें नहीं छापते । यह सब मन-गढ़न्त मालूम होता है ।’

पीरू का हौसला और बढ़ा । उसने अपनी बात को पुस्ता करने के लिए कहा—‘ऐ हुज़ूर, यह सब मन-गढ़न्त बातें तो होती ही हैं । भई, हम रमज़ानी की तरह पढ़े-लिखे तो हैं नहीं; फिर भी यह ज़रूर सुन रक्खा है कि इखबार में सच्ची खबरें नहीं छपतीं । अब आप ही देखिये बंदानवाज, आजकल कितने डाके-चोरियाँ हो रही हैं । कहीं इखबार में इसकी भी खबरें हैं ? क्यों भई रमज़ानी, तुम्हीं बताओ; तुम्हारे पास तो इखबार है ।’

रमज़ानी कुछ न बोले । चुपचाप मुंह लटकाये बैठे रहे ।

नवाब साहब ने कहा—‘हाँ भई, यह बात तो तुम पते की कह रहे हो, पहलवान ! मगर क्या यह हज़ामा बहुत बढ़ गया है ?’

अब तक बे-मतलब की बातें होने के कारन क़ादिर मियाँ चुपचाप बैठे हुए थे, परंतु इस बार उन्होंने मौके को अपने हाथ से न छोड़ा । चट से बोल उठे—‘हुज़ूर, कुछ न पूछिये । अभी नरसों ही हमारे यहाँ बड़ा ज़बरदस्त डाका पड़ा है । कम्बस्तों ने कम्बल तक न छोड़ा ।’

पीरू मियाँ ने कहा—‘डाकों का हाल न पूछिये हुज़ूर ! बस समझ लीजिये कि सुलताना और हामिद ऐसे-ऐसे नामी डाकुओं

को भी इन लोगोंने पछाड़ दिया है !—फतेहगंज में, आज कोई आठ-दस दिन की बात है, ऐसा गजब का डाका पड़ा कि बस क्या अर्ज करूँ। डाकुओं ने मिलकर एक डाकू को भी क़तल कर दिया। उसकी लाश तो हुज़ूर मैंने अपनी आँखों से देखी थी। ग़रीबपरवर, आदमी क्या था, पूरा देव था। उसके एक-एक कल्ले.....’

नवाब साहब ने बात काटकर अचरज से पूछा—‘अमाँ तो यहाँ तक नौबत आ गई है ?’

पीरू कहने लगा—“अरे इक्के वालों तक को नहीं छोड़ते हुज़ूर ! हमारा एक मुलाक़ाती है, नब्बन इक्केवाला। इक्का हाँकता हुआ चला जा रहा था। बस साहब, चोर लोग हाथ में लकड़ी-भाले लिये हुए आये। उसे रोक लिया। उसकी जेब में आठ-दस आने पैसे और बीड़ियाँ थीं। वह सब ले लिया—बिचारे का चादर तक उतरवा लिया। ग़रीब सरदी में ठिठुरता हुआ घर लौटा। एक तो पैसे जाने का ग़म, दूसरे सर्दी लग गई। उसे डबल नमूनिया हो गया है, ग़रीबपरवर ! बिचारा रोता है। अब उसकी रोज़ी भी मारी गई। दवा के लिए पैसे भी न रहे। उनके बाल-बच्चे भूखों मरते हैं। अब आप ही बताइये हुज़ूर, इससे उन डाकुओं को क्या फ़ायदा मिला ?”

क्वादिर मियाँ ने गर्दन हिलाते हुए घृणासूचक भाव दिखला कर कहा—“डाकू क्या हैं, टिकिया-चोट्टे हैं साले ! डाकू था सुलताना, करोड़ों रुपये लुटा दिये। हामिद भी बड़े हौसले का था हुज़ूर। एक बार की बात है, मैं सहादतगंज जा रहा था। रात का बख़्त था, सरदी का मौसम। उस दिन मेरे पास इत्तफ़ाक से चादरा नहीं था। रास्ते में मैंने देखा कि आठ दस जवानों के साथ हाथ में दोनली पिस्तौल लिये भूमता हुआ

हामिद चला आ रहा है। सच मानिये हुज़ूर, तो मेरी रूह क़ब्ज हो गई। समझ लिया कि आज बस आखिरी दिन है। हामिद ने शेर की तरह दहाड़ कर पूछा—‘कौन है?’ मेरी तो बोलती बन्द हो गई हुज़र! हाथ-पाँव फूल गये। मैंने काँपकर कहा, ‘एक ग़रीब है सरकार!’ यह कह कर मैं उसके पैरों पर गिर पड़ा। उसने उठाकर मुझे गले से लगाया। कहा—‘डरो मत, मैं हामिद हूँ, सुलताना का सागिरद। मुझसे क्यों डरते हो?’ फिर बोला, ‘तुम्हारे पास कुछ ओढ़ने को नहीं है? अच्छा लो, यह दस का नोट, जाके कम्बल खरीद लेना।.....’तो डाकू ऐसे होते थे, ग़रीबपरवर! लेकिन यह सब पिछले ज़माने की बातें हैं। अब आजकल तो उठाईगीरें हैं, डाकू क्या हैं?’

नवाब साहब ने कहा—‘तो सरकार इसका कुछ इंतज़ाम नहीं करती? मियाँ यह तो बड़ी बुरी बात है।’

रमज़ानी ने कहा—‘इंतज़ाम क्या हो हुज़ूर? कांग्रेस वालों ने पुलिस तो बढ़ा दी है। सुना है, आजकल शहर भर में पूरे पचास हजार सिपाही पहरा देते हैं। अब कोई क्या करे? कल एक हवलदार बता रहा था कि रात-रात भर सीटियाँ बजानी पड़ती हैं। कोई कुछ कहता है, कोई कुछ। अब सच-भूठ की तो खुदा जानता है, बंदानवाज!’

पीरू ने कहा—‘लेकिन हुज़ूर, अपना बंदोबस्त पूरा होना चाहिए। न मालूम किस वक्त ये डाकू लोग, खुदा इन्हें ग़ारत करे, हुज़ूर के दुश्मनों को ही कुछ नुक़सान...अरे हाँ, इन सालों का क्या ठीक?’

क्लादिर ने भी सलाह दी—‘न हो तो हुज़ूर चार पहाड़ी नौकर रख लें। पहलवान ठीक कह रहे हैं। अपना इंतज़ाम पुरता होना चाहिये, आगे खुदा मालिक है।’

रमजानो ने कहा—‘मेरी राय यह है कि हुजूर सारे घर में बिजली का तार दौड़ा दिया जाय। फिर देखें कोई कैसे आता है।’

पीरू ने झट आड़े हाथों लिया। कहा—‘हर तरफ़ पढ़ क्या लिये हैं कि बस उल्टी-सीधी बातें बकने लगे ! जान जोखों की चीज़, कहीं आप ही का हाथ लग जाय तो बस टें से बोलकर रह जाइयेगा !’

नवाब साहब ने घबरा कर कहा—‘न न भाई, यह सब कुछ ठीक नहीं। अमाँ तुम भी यार रमजानी ऐसी सलाह देते हो कि बस ! आयन्दा अब ऐसी बात कही तो ख्याल रखना, हम तुम्हें मौक़फ़ कर देंगे। हमारे यहाँ ऐसे खतरनाक सलाहकारों की ज़रूरत नहीं है।’

इसी समय ज़नानखाने से एक महरी दौड़ती हुई आई। उसने हाँफ़ कर कहा—‘यह चोर डाकुओं की बातें न करें हुजूर, सुनकर बेगम साहबा को ग़श आ गया !’

घबराते हुए नवाब ज़नानखाने की ओर लपके हुए गये। दरबार बरखास्त हो गया।



सायकिल-टैक्स

बरोज़ बकरईद के नवाब साहब अरसे बाद गुसल करने के लिए गये थे ? इसी से ज़रा देर हो गई ।

मियाँ रमज़ानी, क़ादिर और पीरू पहलवान भी उस दिन नई तहमत, हलकी गुलाबी सर्दी पड़ने पर भी तंजेब के फलीदार कुरते, सरज़ की वास्कटें तथा दुपल्ली टोपियाँ जचा कर आये थे । पहलवान का 'फ़ैशन' तो अज़ीब ही था । महीन कुरते के अंदर लाल गंजी झलक रही थी, और ऊपर से रेशमी छींट की वास्कट । उन लोगों में, उस दिन, बकरीद को लेकर ही कुछ मज़हबी तज़करा चल रहा था ।

इसी समय मियाँ हुसैनअली ने दीवानखाने में क़दम रक्खा ।

'अक्खा, हुसैनी मियाँ हैं ? आओ भाई, आओ । आज तो सूरज पच्छुम से उरूज हुआ है ।...अमाँ, तुम तो ईद के चाँद हो गये हो ! कभी दिखाई ही नहीं पड़ते ?' पहलवान ने कहा ।

मियाँ हुसैनअली मुस्कुराते हुए बोले—वल्ला, इस ईद के चाँद की भी एक ही कही । अमाँ क्या बताएँ पहलवान, इधर जरी काम में फँसा हुआ था । टिकैतगंज वाले नवाब साहब ने अच्छे मिरजा से मैदान बदा है न ? दो सौ कोड़ी कनकव्वे 'पौनतावे' खरीदे हैं । दस हजार गज माँभा सुतवाया है । ऐ मियाँ, क्या खाके अच्छे मिरजा मुकाविला करेंगे हमारे नवाब साहब का ? पूरी पचास चरखियाँ लबालब रील की रक्खी हैं ।

'सादी' भी काफ़ी है।...कुछ न पूछो पहलवान, सैकिल पर दौड़ते-दौड़ते टाँगें दर्द करने लगीं। लागडाट की बात है न ?

रमज्जानी मियाँ ने बीच ही में फ़िक्ररा कसते हुए कहा—
'चढ़ लो मियाँ और थोड़े दिन सैकिल पर ? फिर तो सैकिल रखना, अपने हिसाब हाथी बाँधना हो जायेगा।'

'अमाँ क्यों भाई ? क्या हुआ, जल्दी कहो न !'

क्रादिर मियाँ के दिल में खलवली मच गई। उन्हें अपनी बाईसिकिल पर नाज़ है। हैंडिल पर तीन-तीन गोल शीशे, सामने वाले 'मडगार्ड' पर छोटा-सा हरा चाँदतारे वाला भंडा। 'पाइडिलों' पर रबड़, रेशमी गद्दी, 'कारबाइट' के आगे और पीछे दो-दो लैम्प—गजें कि उन्हें अपनी बाइसिकिल बहुत ही प्यारी है। दिन में जितनी बार चढ़ेंगे, बराबर झाड़-पोंछ कर। इसी से उनका दम खुशक हो गया।

रमज्जानी ने फिर कहा—'ये कांग्रेसी सरकार सैकिल पर टिकस बढ़ा रही है न ? अब तो वह गाड़ी रख सकेंगे, जिनके पास पैसा होगा। हम-आप ग़रीब आदमी कहाँ से दस-पन्द्रह रुपया माह टिकस देंगे ?'

मियाँ क्रादिर के ऊपर जैसे गाज़ गिर गई। मुँह से महज़ इतना ही निकला—'दस-पंद्रह रुपये महीना ! अरे मेरे मौला !' कहते हुए उन्होंने एक ठंडी साँस छोड़ दी।

पहलवान ने आश्चर्य के साथ कहा—'अमाँ ये कांग्रेस वाले तो ग़रीबों के हिमायती बनते हैं न ! अब फिर ये टिकस कैसा ?'

रमज्जानी ने कहा—'टिकस इसलिए कि आमदनी बढ़े। देखिये न, सनोमा पर टिकस बाँध दिया। कितनी आमदनी हो गई इन लोगों को ? दावे से कहता हूँ मैं कि अकेले लखनऊ

से ही उनको तीन हजार रोज की आमदनी होगी। अब सैकिल पर टिकस बढ़ जायगा तो बस फिर क्या है, हर महीने लाखों पर हाथ होंगे इन लोगों के। मरे तो हम गरीब लोग। इनका क्या ?'

हुसैनी ने कहा—'अच्छा सुनिये, अब जैसे कुछ फ़रियाद की जाये कि हम गरीबों पर यह जुल्म क्यों ? तो क्या ये कांग्रेस वाले हमारा कहना न सुनेंगे ? अमाँ उस्ताद, ये लोग तो कहते थे कि सौराज में हम गरीबों की ही सरकार होगी। फिर ये क्या बात ? सौराज होने पर ये खुदा जाने क्या जुलुम न करें।

रमजानी ने जोर देकर कहा—'अब ये सौराज नहीं है तो क्या है, भाईजान ? सौराज न होता तो क्या ये लोग हुकूमत कर सकते थे ? ये सब टिकस जो बढ़ रहे हैं, सब सौराज के बाद ही हुए हैं। आप ही बताइये, पहले था सनीमा पर टिकस ? सैकिल पर ही देख लीजिए, साल भर में तीन-साढ़े तीन रुपये दे दिये, चलिये साहब छुट्टी हो गई।'

पीरू ने लम्बी साँस घसीट कर कहा—'पहले की क्या बात थी मियाँ ! चार आने का टिकट, दो पैसे की बीड़ियाँ, पूरा तमाशा देख लीजिये जी भर के ! अब ये दो पैसे साले टिकस में घुस जाते हैं।...अमाँ भाई, बड़े लोग सच कहते हैं कि राज मल्का 'दूरिया' का था।'

'वाह-वाह, उनका क्या कहना साहब ! चारों तरफ अमन-चैन। और ये जो बादशाह हैं, जार्ज पंचुम के बेटे हैं, ये भी मल्का दूरिया ही के तो परपोते हैं !'

क्लादिर मियाँ बड़े ग़मगीन से नज़र आ रहे थे। पीरू ने ज़रा चुटकी लेते हुए कहा—'भाई सच पूछिये तो इससे हमारे

क्रादिर को जितना सदमा पहुँचा, उतना किसी को नहीं। इनकी सैकिल क्या है, अपने हिसाब जैसे खास विलायत का बना हुआ हवाई जहाज! लो भाई क्रादिर उस्ताद, अब दे देना पंदरा रुपये माहवार टिकस। तुम्हारे लिए क्या बड़ी बात है?’

क्रादिर ने कुछ गरम होते हुए कहा—‘जी हाँ, कोई बड़ी बात नहीं! कौन मैं कहीं का नवाब हूँ जो दे दूँगा पंदरा रुपये टिकस के। यहाँ तो अगर साल में भी एकदम से पंदरा रुपये देने पड़ जायँगे तो जान सर्र से निकल जायगी। अरे पंदरा तो बहुत, सात रुपये भी देने पड़ जायँ तो हम गरीबों की बधिया बैठ जाय! भाई जान, अब तो वही हिसाब हो गया कि दिन में दो बार भी अमीनाबाद जाने की जरूरत पड़ी तो चार आने पैसे इक्के वाले को देना मंजूर है, पर सैकिल पर चढ़ना मंजूर नहीं। और क्या करेंगे मियाँ, तुम्हीं बताओ? इससे एक गरीब का फ़ायदा तो होगा।’

हुसेनी मियाँ ने कहा—‘ये तो वही बात हो गई मियाँ कि आज कहते हैं सैकिल पर टिकस दो, कल कह देंगे कि दिन में जितनी बार खाते हो, उस पर टिकस दो। तो बस हम तो टिकस देने भर के ही हो गये!’

इसी समय नवाब साहब ने दीवानखाने में प्रवेश किया। सब लोग तहजीब से उठ खड़े हुए और एक साथ खड़े होकर कहा—‘तस्लीमात हुजूर ईद मुबारक!’

नवाब साहब ने मसनद पर बैठते हुए कहा—‘तस्लीम भाई जान! मुबारकबाद, तुम सबको भी। कहो भाई हुसेनी, कैसे भूल पड़े आज?’

‘कुछ नहीं हुआ ! जनाब की कदम-बोसी का बहुत दिनों से इश्तियाक था ।’

‘अच्छा मियाँ, कभी-कभी आते रहा करो ।...अमाँ आज ये कादिर को क्या हो गया ? इनका चेहरा क्यों उदास है ? क्या बात है, कादिर मियाँ ?’

‘कुछ नहीं हुआ ! बात कुछ भी नहीं । बस आपकी इनायत है, गरीबपरवर !’

‘नहीं भई, कुछ तो जरूर ही हो गया है । बताते क्यों नहीं ?’ नवाब साहब ने फरमाया ।

रमजानी मियाँ ने कहा—‘बात कुछ नहीं हुआ, सैकिल पर कांग्रेस वाले टिकस बढ़ा रहे हैं न, इसी से ज़रा इन्हें सोच हो गया है ।’

नवाब साहब आज बड़े खुश थे । बोले—‘अमाँ होगा भी ! सोच किस बात का ? मैं कांग्रेस वालों के नाम एक रक्का लिख दूँगा, तुम्हारा टिकस माफ़ हो जायेगा । आखिर हम उसके मेम्बर हैं कि कोई मजाक ?’

हुसैनी ने कादिर की पीठ थपथपाते हुए कहा—‘लो मियाँ, मार दिया पाला ! अब किस बात का रंज ? हुआ सब ठीक कर देंगे । हुआ का बड़ा रतबा है । अल्ला करे इनकी उमर हजारी हो, दम सलामत रहे । अरे हाँ, हुआ के जेरसाए हम लोग भी ये ईद-बकरीद की खुशियाँ मना लेते हैं ।’

नवाब साहब ने कहा—‘हाँ जी, आज रंज-गंज कुछ भी न करो । कितनी खुशी का दिन है । लो भई, तुम लोगों के लिए सिवैयाँ आ रही हैं । जशन करो मौज से आज ।’

रमजानी मियाँ ने बड़े लहजे के साथ कहा—‘आमीन, हुआ को ईद मुबारक !’

स्वराज्य का अन्त

रमजानी मियाँ ने जैसे ही आकर यह खबर सुनाई कि सरकार ने कांग्रेस वालों से 'सौराज' छीन लिया, सारे दरबार में एकदम खामोशी छा गई। नवाब साहब तक दो मिनट के लिए हाथ में सटक की निगाली थामे हुए ही बिल्कुल मोम की मूरत बन गये।

पीरू मियाँ ने आखिरकार निस्तब्धता भंग करते हुए कहा— 'अमाँ ये क्या हुआ ? सरकार ने सौराज वापस ले लिया ? आखिर क्यों ?'

'अब क्या बताएँ मियाँ, क्या बात है ?' रमजानी ने कहा— 'अवध अखबार में तो छपा है कि पंथ जी बम बनाने वाले कैदियों को रिहा करना चाहते थे। लाट साहब ने कहा, ये हरगिज नहीं हो सकता। पंथजी ने इस पर यह जवाब दिया कि जब हम अपने भाइयों को ही नहीं रिहा कर सकते तो सौराज किस बात का ? यह लीजिये हम वज्जारत का कलमदान वापिस करते हैं। लाट साहब ने भी कलमदान वापिस ले लिया। चलिये साहब, सौराज खतम !'

क्रादिर मियाँ ने कहा— 'तो क्यों उस्ताद, अब सैकिल पर टिकस नहीं लगेगा ?'

'ये कोई कैसे कह सकता है, भाईजान ! ये सरकारी मामला है। सब कुछ बादशाह की मर्जी पर है।'

नवाब साहब ने फ़रमाया—‘अच्छा यह बताओ रमज़ानी, हमारे मामूजान भाई की आनरेरी मजिस्ट्रेटी जो छिन गई थी, अब वापस मिल जायगी?’

रमज़ानी मियाँ ने दबी सी चुटकी लेते हुए कहा—‘अब ये कैसे बता सकता हूँ, गरीबपरवर? आप लोग बड़े आदमी हैं, आपको तो मालूम भी हो सकता है। हम लोग तो इखबार में पढ़ते हैं, वही जान लेते हैं।’

सब लोग खामोश बैठे रहे। रमज़ानी मियाँ ने आखिरकार जेब से बीड़ी निकाली।

‘एक हमें भी देना तो उस्ताद!’—पीरू ने कहा।

‘मगर भाई मेरे पास माचिस नहीं है।’—रमज़ानी ने कहा।

‘लो, हमसे माचिस’—क्लादिर मियाँ ने दियासलाई के एवज में एक बीड़ी पाई।

नवाब साहब इस खबर से कुछ घबराये हुए नजर आते थे। बोले—‘कुछ समझ में नहीं आता मियाँ कि क्या किया जाय? हम तो समझते थे कि सौराज हो गया, अब काँग्रेस को चंदा देना कोई जुर्म नहीं। मगर देखिये तो सही, हिंदुस्तानियों की किस्मत ने भी क्या पलटा खाया है। तुम्हीं बताओ, बताओ अब कहीं हमें डिप्टी कमिश्नर साहब उतना मानेंगे? इस खान साहबी के फेर में तो इतनी कोशिशें भी कीं, मगर अब वह सब बेकार हो गई। कुछ नहीं समझ में आता मियाँ! यहाँ तो दिल बैठा जाता है।...अरे कोई है? सलारू, अरे ओ सलारू? कहाँ जाके मर गया कमबख्त! ऐ क्लादिर, तुम्हीं एक गिलास पानी ले आओ लपक के। जरा जल्दी लौटना मियाँ!’

पीरू पहलवान ने उठकर हमदर्दी दिखलाते हुए कहा—‘इतने बेकरार क्यों होते हैं, बंदानवाज्र? अल्ला सबका वेली

है। कांग्रेस की मिम्बरी कोई आपने अकेले थोड़े ही की है। बहुत से आप ही की तरह बड़े-बड़े आदमी उसके मिम्बर हैं। अंग्रेज लोग क्या इतना नहीं जानते कि वह कुरसी की वजह से हमें कांग्रेस का मिम्बर होना पड़ा। आप कह दीजियेगा कि भाई हम तो सरकार बहादुर के हमेशा ही खैरखाह बने रहे हैं।'

रमजानी ने भी कहा—'इसमें इतना गमगीन होने की क्या बात है? इसमें कुछ होता थोड़े ही है!'

पीरू ऐसे ही रमजानी से मन-ही-मन सुलगा करते हैं। मौके पर तड़ से बोल उठे—'अमाँ जाओ भी, इतने बड़े हो गए मगर तुम्हें अक्कल न आई? अब यह कौन-सी ऐसी खास बात थी जो आप नवाब साहब के हुजूर में सुनाये बिना मर जाते? सारा मज़ा मिट्टी कर दिया। कहाँ तो हम लोग अजीबो-ग़रीब इल्मों की बातें कर रहे थे, और कहाँ यह ये इखबार और कांग्रेस का रोना आप आते ही आते सुनाने बैठ गये। और फिर ये इखबार की बात—खुदा जाने सच्ची कि भूठी...?'

रमजानी को तैश आ गया। तमक कर बोले—'ऐसी मुरव्वत पर सौ-सौ फिटकार! कौन कहता है कि यह खबर भूठी है? एक इखबार हो तो कहा जाय, हिंदी, उर्दू, अंग्रेजी तक के इखबारों में तो यह खबर छप गई। सारे चौक अमीनाबाद और नखास में तो इसी को लेकर बड़े-बड़ों में बात-चीत हो रही है, और तुम कहते हो कि भूठ? जाओ मियाँ, हमारे मंह मत लगना। हम कभी जलील आदमियों से बात करना भी पसंद नहीं करते। ऐसों की सोहवत भी.....'

'तो इसके मानी यह है कि हम सब लुच्चे-इठाईगीरें हैं, एक फ़कत तुम्हीं शरीफ़ हो—क्यों? तुफ़ है, जिसका नमक

खाते हो, उसे ही, उसके मुँह के सामने, ऐसी खराब बात—
हाय-हाय !

‘देखिये, मुँह सम्भाल के रहा कीजिये पीरू ! यह सारी
पहलवानी पल भर में हवा कर दूँगा। जो मुँह में आया बक
दिया। कह दे कोई इंसान से कि मैंने हुजूर की शान में कुछ भी
कहा हो।’—रमजानी ने तैश के साथ कहा।

नवाब साहब यों ही परेशान थे। उस पर यह मामला होते
देखकर उनकी परेशानी और भी बढ़ गई। बोले—‘अमाँ तुम
चुप क्यों नहीं रहते हो रमजानी ? फ़िज़ूल में बात बढ़ा
रहे हो।’

‘आप तो जब होता है हमें ही दबा लेते हैं हुजूर ! अब इन
पीरू को देखिए न, कैसी बे-सिर-पैर की जोड़ते हैं। इनकी
तबियत तो हुजूर हमेशा यही रहती है कि यहाँ से और सब
मौक़फ़ कर दिये जाएँ; फिर ये मजे से सबकी रोटी खाया करें।
आप खुद इंसान कीजिये गरीबपरवर कि इस वक्त मैंने क्या
कहा था ?’

पीरू मियाँ बोले—‘कहा क्या था....’

नवाब साहब ने बीच में ही डाटकर कहा—‘चुप रहो जी
पीरू ! जो मन में आया बक दिया। खबरदार, हमारे यहाँ ऐसी
बात-चीत फिर की.....’

इसी वक्त सैयद माशूकअली साहब तशरीफ़ लाये। सैयद
साहब कांग्रेस के बड़े हिमायती हैं। नवाब साहब इन्हें देखकर
इतने घबराये कि ग़श-सा आने लगा। लड़खड़ाती हुई आवाज
में उन्होंने कहा—‘सैयद साहब, माफ़ कीजियेगा। आप अब

यहाँ आने की तकलीफ़ न उठाय़ा करें। आप ठहरे कांग्रेसी। जरा-सी देर में साहब हमसे नाराज़ हो जाएँ तो ?

सैयद साहब मुस्कराते हुए उठ खड़े हुए। कहा, 'आदाब !'

नवाब साहब ने झुककर जवाब देते हुए कहा—'तस्लीमात। बड़ी इनायत की आपने !'

सिनेमा रहस्य

नवाब साहब के दरबार को अगर पोलिटिकल कौंसिल मान लिया जाय तो मियाँ पीरबख्श पहलवान को 'अपोजीशन पार्टी-का नेता' मानना ही पड़ेगा। साल के तीन सौ पैंसठ दिनों में जिस दिन पहलवान दरबार में नहीं आते, वह दिन नवाब साहब की 'जंत्री' से बाहर निकाल दिया जाता है। मानी इसके यह हैं कि पहलवान के बिना कुछ रंग नहीं जमता, मियाँ !

रमजानी मियाँ को इससे बहुत बुरा लगता है, पर बेचारे कुछ कह नहीं पाते। उस दिन भी यही बात हुई। पीरू मियाँ आये नहीं, नवाब साहब को जमुहाई आने लगी, क्रादिर मियाँ ने खुशामदी तीर छोड़ा—'पहलवान के बगैर रंग जम ही नहीं पाता हुज़ूर !'

रमजानी बेचारे हरिपुरा की कांग्रेस का हाल सुनाते ही रह गए और दरबार बरखास्त हो गया।

दूसरे दिन सब कोई मौजूद थे। ग़पशप चल रही थी। तभी पहलवान आये।

'सलामवालेकुम, सरकार !'

'वालेकुम सलाम, भाई ! अमाँ, तुम तो बीच-बीच में ऐसा गोता खा जाते हो मियाँ, कि बस क्या बताएँ। सारा मज़ा मिट्टी हो जाता है। कल जरी कुछ सुरूर गठा था। सोचा था कि पहलवान से दो-दो-चोंचें होंगी।'

गर्व से एक वार रमज़ानी की ओर ताक कर पहलवान मुस्कराये। फिर नवाब साहब से अदब के साथ कहा—‘वल्लाह, क्या शायराना तबियत पाई है हुज़ूर ने भी! अहा-हा-हा खुदा की कसम, यह दो-दो चोचों वाला फ़िकरा! क्यों भई, रमज़ानी!’

रमज़ानी और क़ादिर ने भी जी खोल कर दाद दी।

नवाब साहब गुलगुल हो सटक सटकाने लगे।

पीरू मियाँ थोड़ी देर बाद खीसें निपोरते हुए बोले—‘कल हुज़ूर जरी सनीमा देखने चला गया था। साथ के जोर करने वाले दो-तीन पहलवानों ने कहा, अमाँ पीरू, आज तो सनीमा दिखाओ भाई जान! हमने कहा, कहाँ से दिखलाएँ मियाँ, आजकल टेंट गरम नहीं है। पहलवान लोग हँसकर बोले, तुमने कहा और हमने मान लिया। सारी दुनियाँ में तो हुज़ूर नवाबज़ादा फर-जंदअली साहब का मुबारक नाम रोशन है, उनकी दरियादिली और साहब तबियत का हाल खिलकत जानती है, और तुम तो उनके खास मुसाहब हो। तब फिर तुम्हारी टेंट खाली हो—यह हम मान नहीं सकते मियाँ।’ इस पर हुज़ूर हमने सोचा अगर जाते नहीं हैं तो हुज़ूर की शान में बट्टा लगता है, और अगर जाते हैं तो भी हुज़ूर आप ही समझ सकते हैं कि हम ग़रीब आदमी न मालूम किस तरह हुज़ूर के जेरे-साये परवरिश पाते हैं। लेकिन बंदानवाज, हमने सोचा कि चाहे आज मलाई न खाएँगे तो कुछ हरज नहीं, मगर सनीमा जरूर दिखाएँगे इन लोगों को।’

नवाब साहब बेहद खुश हुए। बोले, ‘अरे भाई वाह पहलवान, तुमने तो मेरी इज्जत बचा ली। सचमुच तबियत खुश हो गई तुमने। अच्छा लो, यह पाँच का नोट हमने दिया।’

पहलवान ने भुककर सलाम किया और लपक कर नोट लिया। पीरू ने फिर कहा—तमाशा अच्छा था हुजूर! माधोरी-बिलमोरिया की 'इक्विंग' थी गरीबपरवर! अब क्या बयान करूँ बंदानवाज, जिस दम जंगल में से बिलमोरिया ने घोड़ा भगाया है—अहा-हा-हा, कुछ कहते नहीं बनता उस दम का सीन! बड़ा ला जवाब! क्या कहने हैं बिलमोरिया के! माधोरी भी ग़ज़ब की खूबसूरत है, मगर बिलमोरिया पर जान देती है, सरकार!

नवाब साहब इत्मीनान के साथ सटक गुड़गुड़ाते हुए बोले—
'तमाशा क्या था मियाँ?'

तूफानी टोली था हुजूर! बड़ा लाजवाब तमाशा! कादिर ने ज़रा मजे में आकर कहा—'बिलमोरिया और माधोरी का क्या कहना उस्ताद! कमाल का काम करते हैं।'

नवाब साहब ने फरमाया—'अमाँ वाह, क्या करिश्मा है सनीमा भी! पहाड़, समंदर, रेल, जहाज सभी कुछ देख लीजिये। कुछ समझ में नहीं आता। अक्ल हैरान हो जाती है?'

रमज़ानी ने कहा—तस्वीरें होती हैं, सरकार! इसको फिलिम कहते हैं, सब फोटू ली जाती हैं। वही चलती हैं दीवार पर।'

पीरू ने तड़ से टोक दिया—'इनकी बातें। जरी सुनियेगा, फोटू नाचेंगी, गायेंगी, बोलेंगी? अरे वाह रे रमज़ानी, खूब पढ़े-लिखे आदमी हो मियाँ!'

ताव रमज़ानी को भी आ गया। कहा—'फिर वही बात। अमाँ हमने एक बाबू साहब से पूछा था, उन्होंने यही बतलाया। अब वह अँग्रेजी पढ़े-लिखे, आलिम-फ़ाजिल आदमी—उनकी बात कहीं भूठी हो सकती है?'

‘अरे मियाँ, जाओ भी । तुम भी बस पूरे गौखे ही रहे उस्ताद ! अमाँ, उन्होंने तुमको बहका दिया । जरी तुम्हीं अपनी अकिल से काम लो—कहीं तस्वीरें नाचेंगी, बोलेंगी ?’ पीरू ने लहजे के साथ कहा ।

‘अच्छा, तो फिर तुम्हीं बताओ कि क्या बात है ?’ नवाब साहब ने फ़रमाया ।

‘हाँ हुज़ूर, बात यह है कि सब यहीं काम करते हैं । बड़ा भारी इस्टेज बनता है, कलकत्ते की कोरंथियन-कम्पनी से भी बड़ा ।’ पीरू ने कहा ।

रमज़ानी ने आड़े हाथों लिया । बोले—‘अच्छा, जब बिजली फेल हो जाती है तब मनीजर साहब आ के ये क्यों कहते हैं कि मशीन अब नहीं चलेगी । इस्टेज होता है तो ठेठर और सनीमा में फ़रक ही क्या ?’

पीरू ने बात कुछ पलटते हुए कहा—‘हाँ-हाँ तो भाईजान, यही तो मैं भी अरज करने जा रहा हूँ कि जब लैट फेल हो गई तो क्या देखिएगा ? ठेठर और सनीमा में यही तो बात है कि ठेठर नकली होता है, उसमें लैट कहाँ से होगी । सनीमा के माने ये हैं कि मशीन लगी है यहाँ लखनऊ में और वह लैट फेंक कर विलायत तक की बातें दिखा देते हैं ।’

नवाब साहब अचकचा गए । बोले, ‘भाई मशीन क्या है, जादू है जादू !’


पीरू ने कहा—‘ऐ, जादू तो है ही हुज़ूर ! जादू न होता तो आप ही फ़रमाएँ कि ये लोग अलादीन का चिराग़ कहाँ से दिखला सकते थे ? सब जादू तो है ही ।’

क्रादिर मियाँ अब तक तो बैठे थे चुपचाप, पर अब उनसे न रहा गया । बोले—‘हुज़ूर, लखनऊ में एक फिलिम खींची जा

रही थी, गोमती पार। हमने अपनी आँखों से देखा। एक मशीन खर-खर बोल रही थी और काम हो रहा था। उसी सीन को फिर हमने सनीमा में देखा। बड़ा ताज्जुब हुआ सरकार ! हमने फिर मनीजर साहब से पूछा। उन्होंने कहा कि तब तस्वीर खींची जा रही थी, और अब सनीमा में दिखाई जा रही है। तो हुजूर, रमजानी ने सच्ची बात कही। मनीजर साहब ने भी हमसे यही कहा कि तस्वीर है। और पहलवान का दिमाग तो कुंद है कुंद। इन्हें क्या मालूम ?'

नवाब साहब ने फरमाया—'जब खुद मनीजर साहब ने क्लादिर से ऐसा फरमाया है तो बात एकदम सच्ची है। अमाँ पीरू, तुम्हें खाक भी अक्ल नहीं ? एकदम लिब-लिब ! अच्छा क्लादिर, आज हम, तुम और रमजानी चलेंगे। पीरू तो देख ही आये सनीमा ।'

रमजानी पीरू की तरफ देखकर मुस्करा दिये ।



इमामबाड़े की रोशनी

‘बन्दगी-अर्ज है, जहाँपनाह !’

‘आओ जी रमज़ानी, बड़ी देर कर दी आज ।’

‘कल हुज़ूर जरी इमामबाड़े की रोशनी देखने चला गया था ।’—रमज़ानी ने कहा ।

कादिर भावावेश में आकर बोले—‘अरे अब वह रोशनी कहाँ ? मिट गया लखनऊ का मुहर्रम भी ।’

पीरू पहलवान हुस कर बोले—‘अरे मियाँ, रोशनी तो परसों देखी थी, हुज़ूर के साथ । उस दिन बड़े-बड़े अमीर-उमरा लोगों का जमाव था । लाट साहब तक आए थे ।’

कादिर मियाँ चकित हो बोले—‘अच्छा, लाट साहब तक आये थे ?’

‘अरे उस्ताद, उस दिन लाट साहब को अपनी आँखों से देखा, नजदीक खड़े होकर । मगर भई हुज़ूर की बदौलत ही यह सब सूतबा हासिल हुआ कि बड़े-बड़े डिप्टी कलक्टर तक हमारी तरफ हैरत-भरी नजरों से देख रहे थे । कहते थे कि आखिर यह अदना आदमी लाट साहब के पास कैसे खड़ा हो गया ?’

रमज़ानी मियाँ ऐसे ही बातों पर तो फुँक जाते हैं । जरा तीखी-महीन चुटकी लेते हुए कहा—‘अमाँ वाह भई पीरू, तुमने

तो नाम पैदा कर लिया उस्ताद ! लाट साहब ने तुम्हें खुद ही अपने पास बुलाया होगा ?'

पीरू इस व्यंग को समझ न सके, बोले—'अरे हुजूर के साथ था उस दिन । लाट साहब ने हुजूर से बड़े तपाक के साथ हाथ मिलाया और हाथ में हाथ लेकर इमामबाड़े में घुसे । मैं हुजूर और लाट साहब के पीछे-पीछे चला जा रहा था ।'

नवाब साहब ने मसनद का सहारा लेते हुए सटक का एक लम्बा क़श खींचकर पीछे की ओर कृतज्ञता-भरी मुस्कान से देखा ।

पहलवान सुना रहे थे—'लाट साहब हुजूर से हँस-हँस के बातें कर रहे थे । फिर अपनी मेम साहब से कहा, देखो ये नवाब साहब यहाँ के नामी रईसों में से हैं । इनसे हमारी बहुत पुरानी दोस्ती है । यह हमारे लंगोटिया यार हैं । तब मेम साहब ने भी हुजूर से हाथ मिलाया । लाट साहब उसके बाद सरकार के गले में हाथ डालते हुए बोले—'अमाँ नवाब साहब, तुम तो माई डियर कभी हमारी कोठी पर आते ही नहीं भाई जान ! तुम्हें तो हम कई बार याद कर चुके हैं ।' बड़े-बड़े अफ़सर लोग हैरत में थे यह क्या माजरा है । लाट साहब की खिदमत में बहुत से रईस पान-सिगरेट पेश करने लगे । हुजूर ने मेरी तरफ जो इशारा किया तो चट से मैं पान की डिविया खोलकर आगे बढ़ा और सरकार के हाथ में डिविया देकर अदब के साथ ताजीम की । लाट साहब ने हुजूर के हाथों ही दो गिलौरियाँ क़बूल कीं और फिर हँस के फ़रमाया, तुम्हारा नौकर तो बड़ा सलीकेदार है । इसे मैं अपने साथ ले जाना चाहता हूँ । बस हुजूर मेरी तरफ देख के मुस्कराये और फ़रमाया, लाट साहब की खिदमत में जाओ पीरू ! मैंने अदब के साथ फ़रशी-सलाम कर लाट साहब से

अरज किया कि मैं तो गुलाम हूँ सरकार, जैसे हुजूर नवाब बहादुर साहब का खादिम वैसे जहाँपनाह का भी। मुझे कुछ उज्जर थोड़े ही हो सकता है। लेकिन खता माफ़ हो गरीबपरवर, अगर यह सर कहें तो खिदमत में हाज़िर कर दूँ, मगर मैंने हुजूर नवाब साहब के जेरसाए रहकर उन्हीं की क़दमबोसी की जिन्दगी भर ठानी है। बस भाई, इस पर तो लाट साहब इस नाचीज पर इतने खुश हुए कि भट से दस का नोट अपनी पाकिट से निकालकर मुझे इनाम देते हुए कहा—बड़ी तबियत खुश हुई तुम से। तुम हमेशा नवाब साहब के खिदमत में रहना, यह हमारे जिगरी दोस्त हैं।’

नवाब साहब बहुत ही प्रसन्न थे उस दिन। सचमुच पीरू ने उस दिन उनका रुतबा दुबाला कर दिया था। मुस्कराते हुए पीरू से कहने लगे—‘अच्छा पीरू, जो उस वक्त लाट साहब तुम्हें अपने साथ ले जाते तो?’

पीरू छाती फुलाकर बोले—‘यह जान चाहे चली जाए सरकार, पर यह खाकसार सिवा हुजूर के और किसी की नौकरी नहीं बजा सकता। लाट साहब अगर मुझे आप से माँगकर ले जाते तो मैं उनकी कोठी में जाकर मेमसाहब के पैर पकड़ कर रोता और वह लाट साहब से कहकर मुझे आपकी खिदमत में फिर भेज देतीं।’

नवाब साहब उछल पड़े, कहा—‘अरे वाह पहलवान! क्यों न हो? वाह, इस वक्त, तुमसे तबियत खुश हो गई, उस्ताद! इनाम पाने लायक बात कह दी तुमने।’

पीरू अति नम्र-भाव से खीसों निपोरते हुए बोले—‘इतना शरमिन्दा न करें सरकार! मैं तो गुलाम हूँ आपका। कभी

नमक-हरामी थोड़े कर सकता हूँ।'—यह कहकर उसने अर्थ-भरी दृष्टि से रमज़ानी की ओर ताका।

मियाँ रमज़ानअली यह ताना समझ गए, लेकिन ज़हर के कड़ुवे-घूँट सा निगलते हुए बोले—'अरे साहब, हमारे हुज़ूर का बड़ा रतबा है। जरी आप ख्याल फ़रमाइए कि जिस वक़्त हुज़ूर लाट साहब के साथ हँसी-मजाक करते हुए जा रहे होंगे, उस वक़्त न जाने कितने अमीरों के दिल पर छुरियाँ चल रही होंगी। मगर इस वक़्त सौराज में पंथ जी का बोल-बाला है। लाट साहब के किसी दरजे तक भी उनकी शान कम नहीं है, आज कल।'

पीरू चट से कह उठे—'अमाँ पंथ जी भी तो उस दिन वहीं थे। लाट साहब ने उनसे कहा—देखिए वज़ीर साहब आप हमारे जिगरी दोस्त हैं। तब पंथ जी ने हुज़ूर से हाथ मिलाते हुए फ़रमाया कि आपकी तारीफ़ तो एक अरसे से सुन रहा था लेकिन नियाज़ हासिल करने का इत्तिफ़ाक आज ही हुआ। आप तो हमारी कांग्रेस के मिम्बर हैं, साहब !'

इसी वक़्त अन्दर से एक महरी आई और कहा—'हुज़ूर बेगम साहिबा आज ताज़िया देखने जाएँगी। आपको बुलाया है।'

सटक के दो-तीन क़श खींचकर नवाब साहब बोले—'अच्छा, कह दो, आते हैं।' फिर मुसाहबों की ओर मुखातिब हुए और फ़रमाया—'अच्छा भई, जाते हैं। आज बेगम साहबा की फ़रमाइश है ताज़िया देखने की।'

अलेक-सलेम की पाबन्दी के बाद दरबार दरखास्त हुआ।

रास्ते में क़ादिर ने पीरू की पीठ थपथपाते हुए कहा—

‘आज तो नवाब साहब को तुमने अपना गुलाम बना लिया उस्ताद !’

पीरू ने अकड़ के साथ उत्तर दिया—‘अमाँ गुलाम तो वह हमेशा ही हमारे हैं।’—और फिर चौक की तरफ़ चल दिए।

कादिर ने क्षुब्ध भाव से रमज़ानी से कहा—‘देखे तुमने इनके मिजाज ?’

‘तुम्हीं देखो।’ कहकर रमज़ानी ने मुँह बिचका दिया।

कादिर बोले—‘सच कहता हूँ मियाँ, इस दरबार की लौंडियाही सोहबत में तुम्हारे ऐसे आक्रिल की क़दर नहीं। वरना तुम तो, क़सम खुदा की, एक हीरे हो हीरे !’

रमज़ानी गद्गद् भाव से कहने लगे—‘अमाँ भाई, क्यों शर-मिन्दा करते हो ? इस तारीफ़ के लायक़ तो तुम हो भाईजान ! सच कहता हूँ। मगर इस साले पीरू ने, खुदा इसे ग़ारत करे, तुम्हारी-हमारी कदर खो दी उस्ताद। और इन नवाब साहब को क्या कहूँ ?—पूरे गौखे हैं, यह।’

कादिर ने ज़रा अकड़ के साथ कहा—‘घबराते क्यों हो ? पीरू की अक़ल न दुहस्त कर दी तो नाम कादिर नहीं। कभी दाँव पड़ने दाँ जरी। ये कागज को नाव कै दिन चल सकती है मियाँ ? आखिर हमारा भी तो खुदा है ?’

रमज़ानी ने एक निश्वास छोड़ते हुए कहा—‘हाँ भई इसमें क्या शक़ है। अच्छा सलाम वाले कुम।’

‘वले कुम सलाम भाई। अच्छा चल दिए अब।’

और पार्टी मीटिंग बरखास्त हो गई।

तार का मनीआर्डर

पहलवान के अब्बा गये हज को। डेढ़ महीने बाद आया तार कि जहाज मुल्केअदम पहुँच गया है। किसी जाते शरीफ़ ने उनका माल असबाब सब चोरी कर लिया है पैसे-पैसे को मुहताज हो रहे हैं, लिहाजा तार दिया कि जल्द-से-जल्द कोई इन्तजाम करके तीन सौ रुपए भेजो। पहलवान ने अपने 'हाजी-अब्बा' को तारवाले के सामने ही कम-से-कम तीन सौ गालियाँ सुना दीं, और तारवाले से कहने लगे, 'जाके कह दो उस साले से कि एक छदाम भी नहीं भेज सकता। बड़ी कमाई करके हमारे लिए रख गए हैं न, जो खट-से तार दे दिया, तीन सौ रुपए भेज दो।' तारवाला यह कह कर चल दिया कि तुम्हीं तार-घर में जाकर लिखा आओ।

पीरू मियाँ तैश में भरे हुए ही नवाब साहब के यहाँ चले। तार हाथ में लिये भुनभुनाते हुए जो दरबार में दाखिल हुए तो क़ादिर मियाँ ने कह ही डाला—'आज तो पहलवान का मुँह तरबूज की तरह लाल हो रहा है। अमाँ उस्ताद, बात क्या है?'

'कुछ नहीं मियाँ! कोई बात नहीं।'—पहलवान आज इतने अधिक परेशान थे कि बस, पूछिए मत। हुजूर से ताजीम की, मगर आज वह बात नहीं। अब नवाब साहब भी पहलवान की गमगीन सूरत देख रहे हैं और क़ादिर भी। रमज़ानी मियाँ ने इधर हफ्तों से पीरू से बोलना ही छोड़ दिया है। एक बार

नवाब साहब ने गले मिलवा दिये थे, मगर जो दिल फट गया, वह कैसे जुड़ता ?

नवाब साहब ने फ़रमाया—‘अमाँ क्या बात है, उस्ताद ? आज चेहरे पर ये मुर्दनी क्यों ?’

पीरू ने कोई जवाब न दिया, खाली चटाई की सीकें ही चुपचाप नीची गर्दन किये तोड़ते रहे ।

‘अमाँ पीरू ?’

‘जी सरकार !’ पीरू ने जरा गर्दन उठाकर हुजूर की ओर देखा ।

‘आज सुस्त क्यों हो ? भई बात क्या है ? अमाँ हमसे भी छिपाओगे ?’—नवाब साहब ने कहा ।

‘बात कुछ भी नहीं हुजूर । सब मेहरबानी है आपकी ।’

कादिर ने एक हल्का-सा ठहोका मारकर कहा—‘अमाँ बताते क्यों नहीं, यार क्या बात है ? जरी हुजूर की तरफ भी तो देखो उनका चेहरा फ़क हो गया तुम्हें उदास देख के ।’

एक क्षण तक चुप रहने के बाद कादिर मियाँ फिर भूमते हुए बोले—‘वल्लाह, क्या इखलाक है हुजूर का भी । रईस हो तो हमारे सरकार जैसा । किसी की तकलीफ़ तो देख ही नहीं सकते । कसम खाके कहता हूँ रमज़ानी, हमारे हुजूर ऐसा नवाब तो कोई दुनियाँ के पदों पर भी नहीं होगा ।—कोई है ? तुम्हीं बताओ । किसी इखबार में कभी पढ़ा है । किसी ऐसे बादशाह-तबियत रईस की दरिया-दिली का हाल ?’

रमज़ानी मियाँ भट से कह उठे—‘भई, इसमें तो कोई भी शक नहीं, उस्ताद ! अब तुम खुद ही सोचो, हम अदना आदमियों की तकलीफ-आराम का ख्याल और किसे हो सकता है ?’

कादिर फिर बोले—‘अमाँ बताने क्यों नहीं, क्या बात है?’
पीरू इस बार जरा कुछ मरी-सी आवाज में बोले—‘क्या बताएँ मियाँ, गरीब-मार हो गई यहाँ तो। अब्बा गए हैं हज करने। वहाँ किसी ने उनका सब कुछ चुरा लिया। आज तार आया है।’

नवाब साहब बोले—‘क्या तार आया है? अमाँ इतनी दूर से?’

रमजानी ने कहा—‘तार तो हुजूर इससे भी दूर से आता है। अब आप देखिए कि विलायत तक से तार आते हैं। और विलायतों भी एक दो नहीं, सातों विलायतों के तार यहाँ आते हैं। ‘अवध अखबार’ में रोज ही छपा रहता है इन तारों का हाल।’

नवाब साहब ने आश्चर्य से कहा—‘भई वाह! यह खूब है!’

रमजानी बोले—‘अब आप ही देखिये हुजूर, कि चीन-जापान में कल लड़ाई हुई, और आज सबेरे ‘अवध अखबार’ में छप गया। तार न हों तो कैसे इतनी दूर की खबर आया करे?’

कादिर मियाँ बोले—‘अमाँ भाई एक बार हम कलकत्ते तार लगाने गए। हमारा एक मामूजात भाई वहाँ गया था! उसने तार भेजा कि तार से ही सौ रुपया खाना करो। अब हम बड़े चक्कर में पड़े कि तार से कैसे रुपया भेजें? खैर साहब, डाकखाने गए। हमने तार बाबू से पूछा, हुजूर, यह तार से कैसे रुपया भेजा जाता है?’ उन्होंने कहा—‘कहाँ भेजोगे?’ हमने बतला दिया। उन्होंने हमसे सौ रुपया माँगे। हमने दे दिये। फिर हमसे एक कागज़ पर नाम लिखाया गया, और रसीद दे दी गई। शाम को वहाँ से तार आ गया कि रुपए मिल गए।’

नवाब साहब ने गले मिलवा दिये थे, मगर जो दिल फट गया, वह कैसे जुड़ता ?

नवाब साहब ने फ़रमाया—‘अमाँ क्या बात है, उस्ताद ? आज चेहरे पर ये मुर्दनी क्यों ?’

पीरू ने कोई जवाब न दिया, खाली चटाई की सीकें ही चुपचाप नीची गर्दन किये तोड़ते रहे ।

‘अमाँ पीरू ?’

‘जी सरकार !’ पीरू ने जरा गर्दन उठाकर हुजूर की ओर देखा ।

‘आज सुस्त क्यों हो ? भई बात क्या है ? अमाँ हमसे भी छिपाओगे ?’—नवाब साहब ने कहा ।

‘बात कुछ भी नहीं हुजूर । सब मेहरबानी है आपकी ।’

कादिर ने एक हल्का-सा ठहोका मारकर कहा—‘अमाँ बताते क्यों नहीं, यार क्या बात है ? जरी हुजूर की तरफ भी तो देखो उनका चेहरा फ़क हो गया तुम्हें उदास देख के ।’

एक क्षण तक चुप रहने के बाद कादिर मियाँ फिर भूमते हुए बोले—‘वल्लाह, क्या इखलाक है हुजूर का भी । रईस हो तो हमारे सरकार जैसा । किसी की तकलीफ़ तो देख ही नहीं सकते । कसम खाके कहता हूँ रमज़ानी, हमारे हुजूर ऐसा नवाब तो कोई दुनियाँ के पर्दे पर भी नहीं होगा ।—कोई है ? तुम्हीं बताओ । किसी इखबार में कभी पढ़ा है । किसी ऐसे बादशाह-तबियत रईस की दरिया-दिली का हाल ?’

रमज़ानी मियाँ झट से कह उठे—‘भई, इसमें तो कोई भी शक नहीं, उस्ताद ! अब तुम खुद ही सोचो, हम अदना आदमियों की तकलीफ-आराम का ख्याल और किसे हो सकता है ?’

कादिर फिर बोले—‘अमाँ बताने क्यों नहीं, क्या बात है?’
पीरू इस बार जरा कुछ मरी-सी आवाज में बोले—‘क्या बताएँ मियाँ, गरीब-मार हो गई यहाँ तो। अब्बा गए हैं हज करने। वहाँ किसी ने उनका सब कुछ चुरा लिया। आज तार आया है।’

नवाब साहब बोले—‘क्या तार आया है? अमाँ इतनी दूर से?’

रमजानी ने कहा—‘तार तो हुजूर इससे भी दूर से आता है। अब आप देखिए कि विलायत तक से तार आते हैं। और विलायतों भी एक दो नहीं, सातों विलायतों के तार यहाँ आते हैं। ‘अवध अखबार’ में रोज ही छपा रहता है इन तारों का हाल।’

नवाब साहब ने आश्चर्य से कहा—‘भई वाह! यह खूब है!’

रमजानी बोले—‘अब आप ही देखिये हुजूर, कि चीन-जापान में कल लड़ाई हुई, और आज सबेरे ‘अवध अखबार’ में छप गया। तार न हों तो कैसे इतनी दूर की खबर आया करे?’

कादिर मियाँ बोले—‘अमाँ भाई एक बार हम कलकत्ते तार लगाने गए। हमारा एक मामूजात भाई वहाँ गया था! उसने तार भेजा कि तार से ही सौ रुपया खराना करो। अब हम बड़े चक्कर में पड़े कि तार से कैसे रुपया भेजें? खैर साहब, डाकखाने गए। हमने तार बाबू से पूछा, हुजूर, यह तार से कैसे रुपया भेजा जाता है?’ उन्होंने कहा—‘कहाँ भेजोगे?’ हमने बतला दिया। उन्होंने हमसे सौ रुपया माँगे। हमने दे दिये। फिर हमसे एक कागज़ पर नाम लिखाया गया, और रसीद दे दी गई। शाम को वहाँ से तार आ गया कि रुपए मिल गए।’

नवाब साहब अचकचा कर एक दम हक्का-बक्का हो देखने लगे—‘अमाँ ये क्या तार से रुपया भी जाता है ?’

रमजानी ने कहा—‘हाँ, हुजूर तार से रुपया भी जाता है । और बड़ी जल्दी ।’

‘लेकिन जाता कैसे है ?’ नवाब साहब ने पूछा ।

‘ये तार के खम्भे जो नहीं होते सरकार, इन्हीं से होके जाता है रुपया । खराखर, कुछ भी देर नहीं लगती सरकार !’ कादिर ने कहा ।

‘मगर भई, कमाल है अँग्रेजों को भी । क्या-क्या कलें बनाई हैं ? वाह-वाह !’ नवाब साहब ने निश्वास फेंककर कहा ; और एक क्षण चुप रहने के बाद फिर कहने लगे—‘मगर भई, हमें तो यकीन नहीं आता उस्ताद ! क्यों भई पीरू तुम्हारा क्या ख्याल है ?’

पीरू ने सोचा कि शायद दाँव लग ही जाय, इसी से हुमस कर बोले—‘बात हुजूर ठीक मालूम होती है । अगर हमारे पास इस दम तीन सौ रुपए होते तो हम तो जरूर तार से ही अरब्बा को भेज देते । बया बताएँ हुजूर, यद्दी सोचता हूँ कि रुपए बगैर परदेश में उनकी क्या हालत होगी ! मगर लाचार हूँ, गरीब परवर ! आप ही बताइए कि कहाँ से भेजूँ ?’

नवाब साहब इस समय तार के मनीआर्डर की बात सोच-सोचकर हैरान हो रहे थे । वह आजमाना चाहते थे कि यह बात कहाँ तक सच है ।

आखिर उन्होंने तय ही कर लिया कि तार का मनीआर्डर किसी को देना चाहिये । नवाब आदमी, तबियत में आ गया । बोले—‘अच्छा लो हम हाजी साहब को ही भेजेंगे रुपया । पीरू,

जाके खजाञ्ची साहब से रुपया माँग लाओ।' पीरू प्रसन्न मन उठकर दौड़े हुए गये।

रमज्जानी को बड़ा क्षोभ हुआ। उसके शत्रु को एक दम तीन-सौ रुपये मिल रहा है।

रमज्जानी ने बड़ी हिम्मत करके कहा—'हुजूर आपको पता कैसे लगेगा कि रुपया उन्हें मिला कि न मिला। हमारी समझ में तो हुजूर यहाँ ही किसी के नाम से भेजिए। देखिये आपके सामने ही उसे रुपया मिल जायगा।'।'

कादिर ने भी हुजूर को यही समझाया। नवाब साहब की समझ में बात आ गई। बोले—'अच्छा, जाओ हमारी तरफ से अपने नाम ही मनीआर्डर लगा आओ। हम भी तो जरी देखें।'।'

उधर पीरू जब रुपया लेकर आए और रमज्जानी जब नवाब साहब की आज्ञा से रुपया लेकर चला तो उसके कान ठनके।

*

*

*

आध घण्टे बाद जब रमज्जानी के नाम तार का मनीआर्डर आया तो पीरू को ऐसा लगा कि जैसे किसी ने उसकी छाती पर मुक्का मार दिया हो।



मुन्नन का मुजरा

धुली हुई चाँदनी रात । भीनी-भीनी ठंडी हवा चल रही थी । मियाँ पीरू ने कहा—‘आज तो हुजूर कितना अच्छा मौसम है ! क्या कहने हैं इस चाँदनी के भी ! च्-अहा-हा-हा, सुभान अल्लाह !’

कादिर मियाँ उस वक्त जरा मजे में बैठे हुए थे । ताड़ीखाने का नाच उनकी आँखों में बार-बार भूम रहा था । झट-से कह ही तो दिया, “इस दम तो हुजूर नाच होना चाहिये ।”

सटक की निगाली पर खस बंधी हुई थी, और उस पर बेले का हार लिपटा हुआ था । उस दिन नवाब साहब भी जरा कुछ यूँही से मजे में थे । कादिर के कहने पर वे एक बार उसकी ओर देख कर चौंके, फिर देखते रह गए ।

रमजानी मियाँ ने भी शिगूफा छोड़ा—‘भई तवारीखों में पढ़िये इसका मजा । छतर-मंजिल में दस-दस हजार रगिडियाँ एक साथ नाच रही हैं, और नाचना भी क्या ?—अमाँ, फिर्की भी उनके सामने मात, और नवाब वाजिद अली शाह साहब बैठे देख रहे हैं । तो यह मजे थे सरकार उस वक्त में ।’

पीरू पहलवान चाहे जितने नशे में क्यों न हों, मगर जब रमजानी की नस दबा लेते हैं तो आसानी से नहीं छोड़ते । चट से बोल उठे—‘अमाँ कुछ तो सोच-समझ के बोला करो भाईजान ! इतना नसा किस काम का जो कि हुजूर के सामने

तमीज़-तहज़ीब के साथ भी पेश न आ सकी ? क्या तुमने हुज़ूर को कम समझ रक्खा है किसी से ? खामखाँ तवारीखों का हाल लेकर बैठ गए। अभी तुम्हें हुज़ूर की दरिया-दिली का हाल मालूम ही क्या है हमसे पूछो, हमारी आँखों के सामने देखते ही देखते एक दिन रात में सरकार ने ढाई लाख के नोट, खाली बयाने के लिए चौक भर में बटवा दिये थे। च्-अहा-हा-हा, क्या लाज़वाब सीन था; उस रात की महफिल का भी। कुछ कहते नहीं बनता उस्ताद ! क्या पढ़ा होगा तुमने तवारीखों में भी; और देखना तो नसीब ही क्यों होने लगा भाईजान ! हजारों गैसैं जल रही थीं। उस दिन लखनऊ भर को दावत दी थी। मेरा ख्याल है कि कोई तीन-चार हजार तम्बोली बैठा हुआ दनादन पान लगा रहा था।....फिर जो इंदर का अखाड़ा उतरा है मियाँ—वाह-वाह क्या कहने हैं उसके भी—बस कुछ पूछो मत ! लखनऊ की महफिल ही उस दिन से खतम हो गई। रईसों ने कहा—अब इससे अच्छी महफिल करा सकता हो तो कोई करावे ! मगर भई, हौसला भी तो चाहिये इन सब बातों के लिए। अब हर कोई हमारे हुज़ूर का मुकाबिला थोड़े ही कर सकता है ?’

कादिर मियाँ भूमते हुए बोल उठे—‘अमाँ, तुम भी क्या खामखाँ का पचड़ा लगाए बैठे हो ?’ मगर जो खयाल आया मजलिस का, नवाब साहब के गुस्से का और पीरू की चुगल खोरी की आदत का, तो चट से नशा हिरन हो गया। फौरन ही बात बदलते हुए कह दिया—‘अमाँ इसको दुनिया जानती है कि हुज़ूर से बढ़कर रईस सारी खिलकत में कोई नहीं है। फिर बार-बार उस बात को कहना भी हमें टुच्चा-पन मालूम होता है। तुम क्या, और हम क्या, सारी दुनिया जानती है कि कैसी

गजब की महफिल थी। अब तो उस दम का सीन याद करते दिल लहालोट होने लगता है। कितना अच्छा मुजरा था ! जब बड़ी मुन्नन ने गाया था—‘नेहा लगाय कहाँ जैहो रे परदेसी बालम।’ लोग भूम-भूम उठे थे मियाँ ! चारों तरफ वाह-वाह के सिवा और कुछ सुनाई नहीं देता था। मगर अब कौन गायेगा भाईजान ऐसी पक्की चीजें ? सच पूछिये तो अब कदरदाँ ही न रहे। चौक उजड़ गया उस्ताद ! कोई सुनने वाला न रहा तो सुनाने वाला भी कोई नहीं है भाई जान !’

‘अमाँ कुछ न पूछो, पक्की चीजों की कौन कहे सीधी गजलें तक भी नहीं आतीं। यार अब तो चौक के कोठों पर भी गिरा-मूफून बजने लगा है !’

नवाब साहब बहुत मजे के साथ यह सब सुन रहे थे। खुशबूदार बढ़िया अम्बरी तम्बाकू की महक उड़-उड़ कर तबियत को और भी मस्त बना रही थी। नवाब साहब बड़े मजे में बोले—“हमारे बाबा जान के पास एक नजीरन रण्डी थी। एक दिन नवाब वाजिदअली शाह साहब ने बाबा जान के पास रुक्का भेजा कि भाई जान, नजीरन का गाना हमें भी सुनवा दीजिए। बाबा जान वाजिदअली शाह नवाब साहब से कोई आठ वरस बड़े थे। उन्होंने रुक्के का जवाब लिखा कि यह तुम्हारी बेजा हरकत है। बड़े भाई के साथ तुम्हें जरी लिहाज से पेश आना चाहिये। हमारे बाबा जान और नवाब वाजिदअली शाह साहब सगे मामूँ-जाद भाई थे। बादशाह थे तो क्या, मगर बाबा जान से पूछे बिना पानी तक नहीं पीते थे। बादशाह सलामत के यहाँ से फिर जवाब आया कि गुस्ताखी माफ़ हो, मगर गाना जरूर सुनवा दीजिये। छोटे भाई की इतनी ज़िद मान लीजिए। तब बाबा जान ने कहा कि अच्छा। वस जनाब, महफ़िल सजी।

बादशाह सलामत तशरीफ लाए। फिर तो जनाब, नजीरन जो तान-पूरा ले के बैठी है, तो लगातार तीन दिन तक लोग भूमते ही रहे। तो ऐसे कलावंत थे ! अब तो गाना सुनने की तबियत ही नहीं चाहती है; मगर अब इस वक्त तुम लोगों की मर्जी है, तो बुला लाओ किसी को ?'

पीरू मियाँ ने दबी जवान, जरा मजे में कहा—“एक-एक दौर फिर होना चाहिये हुजूर, नहीं तो क्या मजा आएगा गाना सुनने में। च-अहा-हा-हा, मैं भी हो, मीना भी हो, साकी भी हो, जाम भी हो, और हमारे यह हुजूर गुलफाम की तरह बैठे हुए....।’

इस जाम और गुलफाम पर तो मियाँ रमज्जानी तक उछल पड़े। वाह-वाह का समा बंध गया। नवाब साहब ने हँसते हुए पचास का नोट निकालकर फेंक दिया।



हवाई-जहाज़ की दुम

शाम का वक्त था। दरबार में पौड़े की गरडेरियाँ छीली जा रही थीं। हजरत मूसा की बड़ी नाव को लेकर मियाँ कादिर ने कोई लम्बा किस्सा छेड़ रक्खा था। एकाएक जनानखाने से महरी आई। कहा, 'ऐ हुजर, देखिये तो सही, हवाई जहाज उड़ रहा है।'

नवाब साहब ने महरी की इस बच्चेपने की बात पर मुस्कराते हुए फटकार बता दी। लेकिन महरी उलझ पड़ी। कहा, 'ऐ वाह, जरी बाहर उठकर देखिये तो सही, क्या करिश्मा हो रहा है।'

नवाब साहब इस बार कौतूहल पूर्वक दरबार सहित आंगन में आ खड़े हुए। देखा तो अजब करिश्मा था। हवाई जहाज की दुम से धुआँ निकल-निकल कर तरह-तरह की सूरतें बना रहा है। अब सब लोग हैरत में कि यह माजरा क्या है। देखा तो पास-पड़ोस के लोग भी चिल्ला रहे हैं, हवाई जहाज लिख रहा है। अब परेशानी यह थी कि आखिर यह लिख क्या रहा है। कुछ भी समझ में न आता था। कुछ देर बाद सोचकर पीरू मियाँ घबड़ा कर कहने लगे, 'हमारी समझ में तो हुजूर, यह जर्मनी वालों की करामात है। शायद लड़ाई का कुछ एलान कर रहे हैं।'

इतना सुनना था कि नवाब साहब के होश फ्रास्ता हो गए।

चेहरा जर्द पड़ गया। हाँथ-पाँव फूलने लगे। रमजानी मियाँ ने जो यह हालत देखी तो पीरू पर अकड़ पड़े, 'अमाँ, तुम भी ऊल-जलूल बातें बहुत बकते हो। खामखाँ का शिगूफ़ा छोड़ दिया। अंग्रेजी सल्तनत में भला कहीं यह भी हो सकता है कि जर्मनी वाले आसमान में लड़ाई का ऐलान छापें? पल-भर में तोप के गोलों से उड़ा दिया जाय ऐसा हवाई जहाज।'

पहलवान एक दम अकड़ गये। कहने लगे, 'हमारे मुँह न लगा कीजिये, रमजानी? मैं आप से नहीं बोलता हूँ। आप पढ़े-लिखे हैं तो अपने लिए होंगे, मेरे सामने ज्यादा तीन-पाँच की तो यहीं खोद के दफ़न कर दूँगा, समझे रहना हाँ?'

गुस्से में भरे हुए दो कदम और आगे बढ़ कर मियाँ रमजानी ने कहा, 'अच्छी तरह से सुन लीजिये, पहलवान साहब! मेरे सामने जरी अकड़ियेगा मत। तीन लातें रसीद करूँगा, यह सारी पहलवानी लुढ़कती हुई नज़र आयेगी।'

पहलवान भी दो कदम आगे बढ़ कर शान हिलाते हुए बोले, 'पहली किताब पढ़ ली और अपने को बड़ा आलम-फ़ाजिल समझने लगे! यह अपनी पढ़ी-लिखी बातें जाके चंडू-खाने में सुनाया कीजिए। वहीं लोगों को यकीन आ जायगा। यहाँ रईसों की महफिल में यह आपके चोंचले नहीं चलेंगे।'

अब देखिये तो रमजानी मियाँ का चेहरा सुख! मारे गुस्से के मुँह से बात नहीं निकल रही थी। जो हाथ उठाकर पहलवान को मारने चले कि कादिर मियाँ ने लपक के पकड़ लिया 'अमाँ, होगा भी। तुम भी यार खाँमखाँ टुच्चों के मुँह लग जाते हो मियाँ! अमाँ, जिन्हें तमीज ही नहीं, उनसे बात क्या करना!'

नवाब साहब भी चिल्ला उठे, "अमाँ यह क्या चख-चख मचा

रक्खी है ? किसी शरीफ आदमी का घर न हुआ अपने हिसाब जैसे कुँजड़ों का मुहल्ला हो गया !

रमजानी मियाँ ने अकड़ कर कहा, “पहलवान से कह दीजिए हुजूर, हमारे मुँह न लगा करें । हम दुच्चों से बात करना भी पसंद नहीं करते ।’

पीरू पहलवान ने चमक कर जवाब दिया, ‘देखी हुजूर इसकी गुस्ताखी ! एक टुकड़खोर हुजूर के सामने ही हमें दुच्चा बताता है । अब मैंने क्या गलत कहा था, आप ही बताइये ? यह जर्मनी वाले लड़ाई का ऐलान नहीं कर रहे हैं तो फिर और क्या हो सकता है ? मैं सौ-पर-सौ की चोट लगा के बाजी लगाता हूँ । नहीं तो यही कह दें कि क्या लिखा है । यह तो बड़े आलम-फ़ाजिल हैं ना !’

नवाब साहब ने जिज्ञासापूर्ण दृष्टि से मियाँ रमजानी की ओर ताका । लेकिन मियाँ रमजानी का अध्ययन-क्षेत्र ‘अवध अखबार’ तक ही सीमित है, इसी से बेचारे भँपकर रह गए । नवाब साहब ने आसमान की ओर आँख उठाई तो देखा कि हवाई जहाज लिखना बंद करके उड़ा जा रहा था । असगर मिरजा अपनी छत पर खड़े हुए देख रहे थे । नीचे से नवाब साहब ने आवाज दी, “अमाँ भाई असगर, यह क्या माजरा है ?’

बाद अस्सलाम-अलैकुम के असगर मिरजा ने फौरन ही जवाब दिया, “कुछ नहीं, भाई जान ! यह सनलाइट साबुन का इश्तहार था ।’

नवाब साहब की जान-में-जान आई । रमजानी मियाँ फड़क उठे । कहा, ‘देखा हुजूर, नाहक आपको परेशान कर दिया । भला, जर्मनी का जहाज यहाँ आ सकता है ?’

कादिर मियाँ अकड़ के बोले, 'अमाँ पहलवान, हुजूर का दम खुशक कर दिया जरा सी देर में ! अमाँ भई, जो बात समझ में न आया करे, मत कहा करो । आपको क्या ? आप तो हैं जाहिल-गंवार के लट्ठ । आप तो अपनी कह के छूट गए । यहाँ जरी हुजूर की तरफ देखो, जरा-सी देर में चेहरा कुम्हला गया । खुदा न करे, अभी हुजूर के दुश्मनों को राश आ जाता ! अरे हाँ, ऊल-जलूल बात बक दी । शरीफजादे इतने में ही घबरा उठते हैं । और फिर हमारे हुजूर तो इतने बड़े रईस हैं—ऐश व इशरत में रहने वाले ।'

नवाब साहब को भी पीरू पर गुस्सा आ गया । तैश में आकर बोले, 'हमने तुम्हें मौकूफ़ कर दिया पीरू । आज से हमारे यहाँ न आया कीजिये । जाहिलों का हमारे यहाँ काम नहीं है ।'

रमज्जानी मियाँ ने इत्मीनान से बीड़ी का कश खींचते हुए एक बार पीरू के चेहरे की ओर देखा और लापरवाही से उस तरफ धुआँ छोड़ दिया । फिर बोले, 'मेरी एक अर्ज है हुजूर ! इस बार इन्हें और माफ़ किया जाय । जाहिल आदमी, कुछ समझते-बूझते तो हैं नहीं, अपनी रौब में आके कह दिया ।'

नवाब साहब ने कुछ उत्तर न दिया ।

कादिर मियाँ गाल पर उँगली रख कर बोले, 'लेकिन क्या अब करिश्मा था हुजूर ! फ़राफ़र हवाई जहाज लिखता ही चला जा रहा था । मगर इन सनलैट वालों की हिम्मत को भी देखिये, भ्रप से हवाई जहाज चला दिये ।'

मियाँ रमज्जानी ने मज्जे में आकर कहा, 'अमाँ, वह करोड़ों रुपिया इससे पैदा भी तो कर लेंगे । अब जैसे चाँद-सूरज को सारी दुनिया एक साथ देखती है, वैसे ही सब ने इसे भी देखा ।

लीजिये साहब सनलाइट साबुन का दुनिया-भर में नाम हो गया ।’

कादिर मियाँ ने लहजे के साथ कहा, ‘मगर भई, क्या सनलैट का इश्तहार ! आसमान के पर्दे पर तो हवाई जहाज की दुम से हमारे हुजूर का नाम लिखा जाना चाहिये । सारी दुनिया जान ले कि हाँ, यह लखनऊ के सबसे बड़े नवाब हैं ।’

सटक का एक धीमा-सा कश खींचकर नवाब साहब होठों में ही मुस्करा दिये ।

कादिर मियाँ ने रमजानी से कहा—‘अमाँ क्यों भई रमजानी, कितना लगता होगा इसका खर्चा ?’

विद्वानों की तरह गर्दन हिलाते हुए रमजानी मियाँ ने कहा, ‘यही कोई सात-आठ हजार रुपये । भई, कितनी जान-जोखों का भी मामला है ! तुमने देखा ही था कितनी पटखनियाँ खाई जहाज ने ।’

नवाब साहब ने रमजानी से कहा, ‘अच्छा तुम इसका पता लगा रखना ! फिर हम भी कोशिश करेंगे । कांग्रेस की मेम्बरी की वज्रह से शायद कुछ कम पर ही तय हो जाय ।’



सूरज में छेद हो गया !

खाना खाकर चारपाई पर लेटे-लेटे रमजानी मियाँ ने अपने बाबाजान के जमाने का नक्काशीदार हुक्का गुड़गुड़ाते हुए 'अवध अखबार' पर जो नज़र डाली तो देखा कि सूरज में धब्बा पड़ गया है। बस, फिर क्या था, चमक के उठ बैठे। अब वह बड़े शशोपंज में कि आखिर यह खबर दरबार तक कैसे पहुँचाई जाए। आसमान की तरफ़ नज़र उठाई, कहीं एक भी धब्बा नज़र न आया; लेकिन अब 'अवध अखबार' में छपा है तो सही होगा ही। पहलवान की गर्दन दबाने का आज यह एक अच्छा मौका हाथ आया है। आखिर तबियत न मानी। कादिर मियाँ का दरवाजा खटखटाया। लड़के ने आकर कहा, "अब्बा खाना खा रहे हैं।" और दहलीज़ में टूटा मूढ़ा लाकर बिछा दिया।

बीड़ी जला कर अभी एक ही कश मारा था कि घर के अंदर से एक महीन पर तेज आवाज बुलंद हुई, "न मालूम कहाँ से मुओं की नाक में खुशबू घुस जाती है कि आ गए पुलाव उड़ाने ! खुदा इन्हें गारत करे !"

इरादा तो यह हो रहा था कि मजाक-ही-मजाक में कादिर मियाँ को आवाज देकर कहें कि अमाँ भई, अकेले-ही-अकेले भाभी की बनाई हुई लजीज़ चीजें उड़ाओगे; मगर भाभी साहबा ऐसी निकलीं कि क्या कहा जाए !

रमजानी मियाँ के गाल पर जैसे किसी ने तड़ से तमाचा

जड़ दिया। जैसे वह सचमुच ही इसके यहाँ पुलाव की खबर ही सुनकर आए हों। आखिर इस कादिर की बीबी ने यह कह कैसे दिया? मारे तैश के गला खखार कर कादिर को आवाज देने ही वाले थे कि अंदर से फिर आवाज आई, 'तुम्हीं ने दावत दी होगी। नहीं तो किसी को खबर कैसे हो कि आज इनके यहाँ पुलाव पका है? बड़ी कमाई करके रख देते हैं न, जो अपने मोहल्ले-भर को दावत दे दी? साथी भी कैसे—मुए सब-के-सब निकम्मे उठाईगोरे! ऐसे दुच्चों का साथ, फिर अल्ला-मियाँ बरकत कैसे दें? है-है, खुदा इन्हें समझे। पुलाव खिलाओ साहब इन्हें। ऐसे मरीपीटों के मुँह में जलती हुई लकड़ी रख दूँ। ऐ-हाँ, अपने बच्चों को तो नसीब नहीं होता, दूसरों को कहाँ से ठुसाऊँ!'।

बरदाश्त की भी बस हृद हो गई। मारे गुस्से के जन्नाटे के साथ वीड़ी फेंक दी। अबकी आवाज देने वाले ही थे कि कादिर मियाँ खुद बाहर आ गए; आते ही तपाक से हाथ बढ़ाया, 'अक्खा, रमजानी भाई हैं! मैं कहुँ कौन आया है?'

रमजानी मियाँ मरी-सी आवाज में 'हूँ' करके रह गए।

कादिर मियाँ ने कहा, 'भाई, मेरा खयाल था कि नब्बन आया है। अमाँ, उससे मैं आजिज आ गया हूँ, भाई जान! ऐसा दुच्चा आदमी नहीं देखने में आया।'

रमजानी को कुछ थोड़ी-सी तसल्ली जरूर हुई कि नब्बन के धोखे में उन्हें इतनी बातें सुनने को मिलीं, वरना आते ही ऐसी खातिर-तवाजा होती जैसी कि नवाब साहब के यहाँ डिप्टी-कमिश्नर की हुई थी।

'कहो भाई, इतनी धूप में कैसे तकलीफ़ की?'

‘ऐसे ही । एक बात दिमाग में आई कि नवाब साहब से कुछ रुपया ऐंठा जा सकता है,’ रमजानी ने कहा ।

दरवाजे के पीछे ही कादिर की बीबी खड़ी हुई सब बातें सुन रही थी । फौरन ही एक तश्तरी में पुलाव रखकर लड़के के हाथ बाहर भेजा ।

‘लो भई, लो आज जरी पुलाव पका था ।’ मुस्कुराकर, भेंप मिली हुई आजिजी के साथ हाथ मलते हुए, कादिर ने कहा ।

खाने की तबियत तो जरूर थी, मगर बातें तीर की तरह दिल में चुभ गई थीं । अनमनी तबियत और रूखी आवाज में कहा, ‘नहीं भाई, अभी तो खाना खाके आ रहा हूँ ।’

‘अमाँ, खा भी लो । पुलाव खाने में क्या है ?’

‘नहीं भाई जान, इस वक्त तो माफी चाहता हूँ ।’

इसी वक्त घर के अंदर से लड़के ने आकर कहा, ‘अम्मा ने कहा है कि अगर आप नहीं खाएंगे तो वह भी नहीं खाएंगी ।’

‘लो भई, लो ! अब तो खाही जाओ, उस्ताद ! अब यह तकल्लुफी मत दिखाओ, मियाँ !’ कादिर मियाँ ने जोर देकर कहा ।

रमजानी मियाँ बरफ़ की तरह पिघल गए । खूब तारीफ़ करते हुए पूरी पलेट साफ़ उड़ा गए ।

फिर जो पान चबाते-चबाते बातें शुरू हुईं तो चार बज गए । तब चल दिए नवाब साहब के यहाँ ।

पहलवान पहले से ही वहाँ डटे हुए कसेरू छील रहे थे ।

नवाब साहब ने आते ही ताना कसा—‘क्यों साहब, अब आपके यहाँ दो बज रहे होंगे !’

‘नहीं हुजूर, यह बात नहीं। बात असल में यह है कि सूरज में धब्बा पड़ गया है और नखास के ऊपर उसका अस है। इसी से तबियत घबरा गई।’ रमजानी ने कहा।

आज अखाड़े में पहलवान भी सुन आये थे कि सूरज में छेद हो गया है। कुछ रौ में आकर चट से बोल उठे, ‘हाँ हुजूर, सूरज में छेद हो गया है।’

कादिर बोले, ‘अब कुछ मत पूछिये गरीब परवर ! आज-कल तो आग बरसती है। जब हम लोगों की यह हालत है तो हुजूर आप बड़े आदमियों की क्या कहें?’

नवाब साहब घबरा उठे, ‘तो अब क्या होगा। हमारे यहाँ तो काफी धूप आती है। आज जो जरी ऊपर के कमरे से नीचे आने लगा तो मालूम हुआ कि गश आ जायगा। मैं बड़ी फिक्र में था कि आज मेरी तबियत कैसे खराब हो गई।...तो अब क्या होगा, यहाँ तो जान आफत में है। अरे हम तो हम, कहीं बेगम साहबा के दुश्मनों की तबियत ...’ कहते-कहते उनका गला भर आया।

कादिर मियाँ ने कहा, ‘धूप का तो यह हाल है हुजूर कि हमने अपनी आँखों से देखा, सूरज में से सरासर धूप की तेज लपटें निकल रही हैं। अपने हिसाब अनारदाना छूट रहा हो सच मानियेगा गरीब परवर, उस वक्त हमारी लोगों की खोपड़ी फटते-फटते बच गई। जो नखास में कदम रक्खा कि सर से लपट निकली। वह तो कहिये जरी-सा बच गए, वरना भुन गये होते भुट्टे की तरह से।’

नवाब साहब का चेहरा इतना-सा निकल आया। बदन में काटो तो खून नहीं— चेहरा जर्द।

पीरू ने ठंडी साँस लेकर कहा, 'क्यामत आ गई है हुजूर ! अब यह सब दुनिया जलकर खाक हो जाएगी। या खुदा, नहीं मालूम था कि अपनी ही जिन्दगी में क्यामत भी देख लेंगे !'

नवाब साहब की आँखों में आँसू छलछला आए। उन्हें राश आना ही चाहता था कि रमजानी ने लपक कर सम्हाल लिया और कादिर पंखा भलने लगे। नौकर को आवाज दी भट से चाँदी के गिलास में केवड़े का बसाया हुआ ठण्डा पानी आ गया। नवाब साहब जरा कुछ ठण्डे हुये। पर आँखें अभी बन्द ही थीं। तकिये का सहारा लेकर गद्दी पर ही लेट गये। जनानखाने से तीन बार महरी आकर देख गई। बेगम साहबा घबरा रही थीं।

कादिर ने रमजानी से कहा, 'देखा मियाँ, हकीम साहब ने कहा था न, यही हालत हो जाती है। अब यही बेहोशी और ज्यादा शफलत में बढ़ जाती है। तब फिर खुदा न करे....? हुजूर की उमर हजारों हो, मगर सरकार को तो हकीम साहब का नुस्खा.....

रमजानी ने धीरे से कहा, 'भई, वह कीमती बहुत है।'

नवाब साहब ने चट-से आँखें खोल दीं। कहा, 'किन, हकीम साहब की बात कर रहे हो?'

रमजानी ने कहा, 'वह हुजूर यूनान के सबसे बड़े हकीम हैं। आज कल यहाँ आये हुये हैं। उन्होंने ही इसका नुस्खा बताया है, मगर उसके बनने में कम से कम पाँच सौ रुपये खर्च हो जाएँगे। लेकिन एक बात है, बन्दानवाज, फिर यह धूप वगैरा आपके दुश्मनों को कुछ असर नहीं कर सकती। बड़ी

अकसीर दवा है। मेरी अर्ज यह है गरीब परवर कि आप और बेगम साहबा, दोनों ही, इसे इस्तमाल करें। अरे हाँ, जिंदगी से ज्यादा रुपया थोड़ा ही है !'

पीरू मियाँ का चेहरा फ़क़ हो गया। आज फिर यह पाँच सौ रुपया भाड़े लिये जाते हैं। अब उन्हें रह-रहकर इसी बात का मलाल उठ रहा था कि उन्होंने इनकी बातों की ताईद क्यों की। फिर भी सम्भल कर बोले, 'हुज़ूर, छेद तो सूरज में हो गया है, इसमें दवा क्या करेगी ?'

कादिर ने कहा, तुम पूरे ग़ौखे ही रहे, पहलवान ! अमाँ भाई जान, दवा की ज़ोर से धूप की तेजी आदमी पर कोई असर नहीं करेगी। हमारे हकीम साहब को देखिए, दिन के बारह बजे मजे में चले जा रहे हैं—नंगे सिर, नंगे पैर, मगर कोई असर नहीं। कहते हैं, हमें गर्मी मालूम ही नहीं पड़ती। तो यह असर है उस दवा में !'

हरम में चिक के पीछे बैठी हुई बेगम साहबा सुन रही थीं। अन्दर से महरी ने कहा, 'हुज़ूर बेगम साहबा ने फ़रमाया है कि नुस्खा फौरन बनवा लें। रमज़ानी की बात बिल्कुल सही है। जान है तो ज़हान है !'

रास्ते में पीरू ने तृषित, नेत्रों से निवेदन किया, अमाँ, हमारा हिस्सा नहीं लगेगा, उस्ताद ! देखो, आज तो हमने भी तुम्हीं लोगों का साथ दिया है, भाईजान ! इतनी रकम अकेले-ही अकेले उड़ा जाओगे, भाईजान ? अमाँ हज़म नहीं होगी !'

कादिर ने कहा, जब तुम्हें इतने-इतने रुपये मिले, कभी हम लोगों को भी पूछा ? हमेशा अकड़े रहे हमसे आज नरम बनते हैं !'

पीरू पहलवान ने कहा, 'अमाँ, पिछली बातों को छोड़ दो।' अब लो; आओ, हाथ मार लो। अबकी से सबका साभा लगेगा।'

पीरू ने कादिर का कुरता पकड़ लिया। मियाँ कादिर ने अकड़ कर कुरता छुड़ाते हुए कहा, 'अमाँ, हटो भी जानते नहीं आज कल 'माशेअल्ला' लगा हुआ है। रास्ते में ही कहीं आठ बज गए तो रात-भर के वास्ते घर लिए जाएँगे हवालत में।'

पहलवान आँखें फाड़े ताकते ही रह गये।



सरकस की सैर

लगातार तीन-चार हाथ भेल जाने पर भी पीरू पहलवान इस बार इन लोगों से बुरी तरह शिकस्त खा गए थे। हुसेनाबाद की ज़री निकलने वाली थी। कादिर और रमजानी एक दूसरे के हाथ में हाथ डाले हुए मजे में बातें कर रहे थे। पहलवान ने दूर से ही देखा, लपक के जा पहुँचे। कादिर के पैरों पर टोपी रख दी। कहा—‘अब हमारी इज्जत तुम्हारे ही हाथ है, भाई जान ! जी चाहे, ज़िन्दा रखो, नहीं तो भूखों मर ही जाएँगे उस्ताद !’

बीच-बाजार में पहलवान ने अपनी इज्जत खाक में मिलाकर कादिर मियाँ का रुतबा दुबाला कर दिया, इसका उन्हें बड़ा खयाल हुआ; पिघल गए, भट-से पहलवाद की टोपी उठा कर अपने सीने से लगाया मगर अकड़ भी कायम रखी, कहा—‘हमसे तुमसे कोई दुश्मनी थोड़ा ही है भाई जान, मगर मैं लाचार हूँ। भाई रमजानी से कहो।’

पहलवान ने दयनीय नेत्रों से एक बार रमजानी की ओर ताका, फिर कादिर मियाँ से कहने लगे, ‘भाई, तुम ही हमारे कसूर माफ़ करा दो इनसे। अल्ला जानता है, इनके आगे तो मारे शरम के हमारी गर्दन ही नहीं उठती मियाँ। लेकिन भाई, जो कुछ कहा सुना हो, माफ़ कर दो उस्ताद ! परवरदिगार जानता है आज

बीड़ी पीने तक को पैसे नहीं हैं, कल भूखा ही सोना पड़ा।' कहते-कहते पहलवान की आँखों में आँसू छलछला आये।

रमजानी मियाँ बहुत ही रहम दिल बन बैठे; भर्पाए हुये स्वर में कहने लगे, 'अमाँ अब मत सुनाओ पहलवान ! मेरे दिल को धक्का पहुँचता है। मगर भई, तुमने हम लोगों की काट भी बहुत की। तुम एक ही दिन में बम बोल गए; पर ज़रा गौर तो कीजिये कि आपकी मेहरबानी से तीन-तीन दिन फ़ाके करने पड़े हैं, और फिर मेरा तो बाल-बच्चों का साथ ठहरा मियाँ ! लेकिन खैर, अपनी करनी अपने साथ। हमारी तरफ़ से अब तुम्हें कोई भी तकलीफ़ न मिलेगी।'

पहलवान ने नम आँखों से रमजानी की ओर देखा। मियाँ क़ादिर ने कुर्ते के जेब से बीड़ी का बंडल निकाला और सब से पहले पहलवान के सामने पेश किया। बीड़ी निकालते हुए पहलवान ने रमजानी से कहा, 'कोई ऐसी जुगत बताओ उस्ताद कि आज पुलाव की प्लेटों पर ही हाथ साफ़ हो। बीड़ी का एक लम्बा क़श खींचकर, एक हाथ से ज़मीन का सहारा ले रमजानी मियाँ ने छत की तरफ़ धुआँ छोड़ दिया। क़ादिर मियाँ ने कहा, 'कल तो उस्ताद, सरकस देखने गये थे। अमाँ, मज़ा आ गया भई ! क्या-क्या कमाल दिखलाते हैं यह सरकस वाले भी !'

पहलवान बोले, 'अमाँ, हमने सुना है कि मेम लोग तार पर गेंद खेलती हैं।'

क़ादिर मियाँ ने कहा, 'अमाँ, कहाँ की बात ? हाँ भाई नाचती ज़रूर हैं।'

पहलवान बोले, यही क्या कुछ कम कमाल की बात है। हम तुम भला कोई करके दिखा सकते हैं।'

क़ादिर बोले, 'भाई, हमारी समझ में तो यह नजरबन्दी का

खेल है। ऐसे तार पर चढ़कर भला कोई भी नाच सकता है इस दुनिया में ?'

पहलवान बोले, 'नहीं भाई, नजरबन्दी नहीं हो सकती। सब सधे हुये लोग हैं। देखनेवाली तो उस्ताद एक ही बात है। इन लौंडियों का दिल भी क्या फौलाद का बना हुआ है जो फिरकी की तरह इधर-से-उधर घूमती होंगी।

'हाँ भाई, यह तो कमाल है ही,' क़ादिर मियाँ ने कहा।

क़ादिर की जाँघ पर टहोका मारते हुये रमज़ानी मियाँ बोले, 'अमाँ आज नवाब साहब को सरकस दिखाने ही क्यों न ले चला जाय ?'

यारों की आँखें चमक पड़ीं। क़ादिर मियाँ ने उछल के पहलवान से कहा 'लो यार, मिलाओ तो पुलाव वाला हाथ। दाँव मार दिया !'

किसी ने भी हुसैनाबाद की ज़री न देखी; बस लपक के चल दिये नवाब साहब की तरफ़। दरवार में जाकर देखा तो नवाब साहब एक नज़ूमी को हाथ दिग्वा रहे थे।

पहलवान ने झुक के सलामवालेकुम की। मियाँ रमज़ानी ने भी झुककर हज़ूर की क़दम बोसी की, क़ादिर मियाँ तो पुराने खुशामदी हैं-ही। बोले अरुआह, आज मौलवी साहब यहाँ तशरीफ़ रख रहे हैं! आज हज़ूर ने इस तरफ़ कैसे इनायत की ?'

'कुछ नहीं भई, तुम जानते ही-हो कि कहीं आते-जाते नहीं हैं; मगर आज इधर आया था। नवाब साहब ने भी बुलवा लिया। हम तो भई मोहब्बत के भूखे हैं। नवाब साहब ऐसा शरीफ़ आदमी होना मुश्किल है। कहो भई, तुम यहाँ कैसे ?' मौलवी साहब ने दाढ़ी पर कंधी करते हुये पूछा।

‘हम तो सरकार की दी हुई रोटी खाते ही हैं । एक बार आपको खयाल होगा, हमने सरकार की ही तारीफ़ आपसे की थी ।’

‘अरे भई, लखनऊ में ऐसा कौन है, जिसने नवाब साहब की तारीफ़ न सुनी हो ?’

पीरू पहलवान ने कहा—‘अरे साहब, हमारे हुजूर का बड़ा रूतबा है । कल सरकस वाले भी रमज़ानी मियाँ से बड़ी खुशामद कर रहे थे कि भई, एक दिन हुजूर की क़दमबोसी करने को हमें मिल जाए ।’

नवाब साहब ज़रा सीधे होकर बैठ गए ।

क्लादिर ने जो यह तौर देखा तो चट-से कहा, ‘अमाँ, मनीजर ने कदमों पर टोपी रख दी । कहने लगा, ‘लखनऊ आकर अगर हमने नवाब साहब के नियाज़ हासिल न किए तो बड़ा मलाल रह जाएगा । अमरीका से तो तारीफ़ सुनता हुआ चला आ रहा हूँ ।’

नवाब साहब बड़े ही खुश हो गए । कहने लगे, ‘अमाँ, अमरीका में हमारा नाम कैसे पहुँचा मियाँ !’

पीरू ने चट से उत्तर दिया, ‘हुजूर रमज़ानी की करामातें ऐसी ही होती हैं । ‘अवध-अखबार’ में हुजूर की तारीफ़ छपवाई थी ।’

कृतज्ञता-भरी दृष्टि से मियाँ रमज़ानी की ओर ताकते हुए नवाब साहब मसनद के सहारे लेट-सा गए और दो-तीन क़श खींचकर कहने लगे—‘भई, हमारे रमज़ानअली सा आक्रिल आदमी इस दुनिया में ज़री मुश्किल से ही मिलेगा । हाँ तो सरकस के मनीजर ने क्या कहा था ?’

रमज़ानी बोले, 'हुज़ूर की तारीफ़ के सिवा और कह ही क्या सकता था ? यही कहता था कि नवाब साहब से हमारी तरफ़ से अर्ज़ करना कि एक दिन तशरीफ़ लाएँ; वरना हम ही उनकी ख़िदमत में हाज़िर हों।'

नहीं-नहीं, यह कैसे हो सकता है मियाँ ? वह मनीजर आदमी, खुद यहाँ तकलीफ़ करें ? हम चलेंगे।'

शाम को सब लोग सरकस देखने गए। रमज़ानी ने पहले से ही एक नक़ली मैनेजर का प्रबन्ध कर लिया था। शेरों की लड़ाई में नवाब साहब ने करीब छः-सौ रुपया मैनेजर को इनाम दिया।

लौटते समय नवाब साहब ने कहा, 'बड़ा मजेदार सरकस रहा मियाँ !'

रमज़ानी कहने लगे, 'अरे हुज़ूर सरकस करता था राम-मूरती। एक बार का ज़िक्र है हुज़ूर, राममूरती रेल पर जा रहा था। उधर गलती से उसी पटरी पर एक और रेल आ रही थी। हंगामा मच गया कि अब रेल लड़ी। लॉग हाय-तोबा मचाने लगे। मगर बाहरे राममूरती ! जो ये माज़रा सुना तो खट से कूद पड़ा। देखा तो सामने से रेल आ रही है, ड्रेवर परेशान है, मगर रेल रुकती नहीं। राममूरती वाली रेल खड़ी हो गई, और वह रुकी नहीं, उसकी कोई कल खराब हो गई थी। बस साहब, राममूरती ने लँगोट कसा और सर के बल इंजन को पीछे ढकेलना शुरू किया और उसे स्टेशन तक यों ही ले गया। तो ये जोर थे उसमें। तभी तो हुज़ूर वह दस-दस हाथियों को अपने पेट पर कुदाता था।'

नवाब साहब हैरत में थे। आखिर रमज्जानी से कहा, लो, भई तुम्हारी बदौलत सरकस भी देख आए, बिना टिकट खरचे ही। मगर मनीजर साहब बड़े इखलाक के आदमी हैं। एकदम जगदुलमैन।'

रमज्जानी, पीरू, क़ादिर सभी ने एक स्वर से कहा, 'ऐसे ऐसे मनीजर आपके क़दमों के जेर-साए पड़े रहते हैं। हुजूर के दम सलामत रहें।'

दिल्ली का क़िला

हुज़ूर अभी सोकर ही उठे थे। महरी से पता लगा कि वजू कर रहे हैं। रमज़ानी मियाँ दीवार का सहारा ले बैठकर 'अवध-अखबार' पढ़ने लगे। कादिर मियाँ पहलवान को बुलाने के लिये अखाड़े गये हुये थे। थोड़ी देर बाद नवाब साहब तशरीफ़ लाये।

'अख़्खाह, मियाँ रमज़ानअली हैं ! अमाँ, इधर पाँच-छः दिनों से थे कहाँ ?

'कुछ नहीं हुज़ूर, ज़री दिल्ली तक गया था। बहन के लड़के की शादी थी !'

'कहो भई, दिल्ली में गर्मी के क्या हाल-चाल हैं ?'

'कुछ न पूछिए हुज़ूर ! वहाँ भी सर्दी गर्मी पड़ रही है। मगर यह था कि सबेरे ज़री रेडियो के सामने बैठ गए। अब गाने सुन रहे हैं। बख़्त कट जाता था। रेडियो भी हुज़ूर बड़े मजे की चीज़ है। बैठे दिल्ली में हैं। मजे में विलायत का गाना सुन रहे हैं। एक विलायत क्या, अमरीका, अफ्रीका, जापान, चैना.....।'

ओपफ़ोह भई रमज़ानी, तुम्हें तो सब मुल्कों के नाम याद हैं। खुदा क़सम, तुम्हारे मुँह पर की बात नहीं, सच कहता हूँ कि हर एक से तुम्हारी यही तारीफ़ करता हूँ कि भई रमज़ान अली-सा आक्रिल आदमी दुनिया में कोई नहीं है।

रमज़ानी ने खीसैं निपोरते हुए तथा हाथ की नसैं चट-चट

कर सिर झुकाकर कहा—‘अरे हुज़ूर, इतना शर्मिन्दा न करें सरकार !’

इसी वक़्त क़ादिर और पीरू दरबार में आये। आते-ही-आते न अलेक न सलेम, पहलवान चट से कह उठे, ‘क्यों भाई रमज़ानी, यह माजरा क्या है ? अमाँ, बड़े सुस्त नज़र आते हो, भाईजान ?’

रमज़ानी मियाँ ने भेंपी हुई मुस्कराहट के साथ गर्दन उठाई। हुज़ूर ने वैसे ही फ़रमाया, ‘अमाँ, हमारे रमज़ानअली-सा शरीफ़ आदमी नहीं हैं। ज़री एक सच्ची बात क्या कह दी कि भेंप गए। मानना ही होगा कि हमारे रमज़ानअली-सा आक़िल इस दुनिया में कोई है नहीं—बस, इस पर भेंपे हुये बैठे हैं।’

पीरू मियाँ ने गम्भीर मुँह बनाकर कहा—‘गुस्ताख़ी माफ़ हो हुज़ूर, सच्ची बात तो यही है कि आपके तारीफ़ करने के माने यह हैं, कि इन्हें शरम तो आनी ही चाहिये, कि हुज़ूर खुद तारीफ़ कर रहे हैं।’

रमज़ानी तड़प कर कह उठे—‘व़ल्लाह, तुमने सच्ची बात कह दी पहलवान ! अब तुम लोग हो। अगर हमारी तारीफ़ करने लगे, इज्जत करने लगे, तो बस हम कहीं के भी न रहे। हुज़ूर हैं हमारे मालिक। इनकी दी हुई रोटियों से हमारे घर के बच्चे पलते हैं ! जब सरकार अगर हमारी तारीफ़ करने लगते हैं, तो हमारी गर्दन नहीं उठती मियाँ ! और फिर भई, सच बात तो यह है कि जब हम तारीफ़ लायक हों भी तो ?

‘हाँ-हाँ, भई, सच बात तो यही है !’ पहलवान गम्भीरता-पूर्वक़ कहा।

‘और फिर यह भी तो है कि हमारे सरकार के सामने बड़े-बड़े बी० ए०, एम० ए० तो ठहर नहीं सकते । भला हमारी क्या बिसात है ।’ रमज़ानी ने कहा ।

सरकार ने इतमीनान के साथ सटक करा एक लम्बा क़श खींच लिया ।

मियाँ क़ादिर ने मुस्कराते हुए जरा लहजे के साथ कहा—
‘तो कहो, उस्ताद दिल्ली में क्या-क्या देखा ?’

नवाब साहब ने जरा मज़ाक़-सा करते हुये कहा—‘देखा क्या, लाल क़िला देखा, परियों का नाच देखा । गाँठ का टिकट फ़ूँका, और ठाठ का तमाशा देखा—और क्या देखा ?’

मियाँ क़ादिर, पहलवान और रमज़ानी—सब एक ही साथ उछल पड़े—‘अहा भई, क्या कहा है । भई वाह, सुभान-अल्लाह ! भई, दिल पाये तो हमारे हुज़ूर जैसा । अहा-हा-हा-हा—क्या गाँठ और ठाठ की साँठ-गाँठ कराई है हुज़ूर ने, कि तबियत ही फड़क उठी !’

नवाब साहब ने फिर मुस्कराते हुये कहा—‘अच्छा भई, यह तो हुई मजाक़ की बात । अब वाकई बतलाओ कि क्या-क्या देखा दिल्ली में ?’

‘हुज़ूर, यही लाल क़िला देखा, कुतुबमीनार देखी, नई दिल्ली, हुमायूँ बादशाह का मक़बरा देखा, जन्तर-मन्तर देखा, पुराना क़िला देखा, और क्या-क्या वताऊँ हुज़ूर, दिल्ली में तो सभी कुछ देखने क़ाबिल है । तीन दिन तक लगातार सब कुछ घूमा किए । मगर सच तो यह है सरकार कि सुबू-शाम रेडियो सुनने से ही फ़ुरसत नहीं मिलती थी, फिर जाते कहाँ ? भई, वह-वह लाजवाब गाने सुने कि तबियत खुश हो गई । दम-भर में विलायत

का बाजा बज रहा है तो कभी जापान का, और कभी अपने बैठे हुए लखनऊ का गाना सुन रहे हैं।

नवाब साहब ने फरमाया—‘लेकिन भाई, समझ में नहीं आता कि सब जगह के गाने कैसे सुनाई पड़ते थे?’

‘हुज़ूर, सब तार से सुनाई पड़ते हैं; जैसे टेलीफ़ोन। इसमें ताज्जुब की कोई बात नहीं।’ पहलवान ने कहा।

मियाँ रमज़ानी बोले—‘अमौ, तार-फार तो कुछ होता ही नहीं। रेडियो का दूसरा नाम ही है बेतार का तार।’

‘भाई, यह समझ में नहीं आता उस्ताद! जब बेतार का तार है तो खबरें कैसे आएंगी? सैकड़ों हज़ारों कोस की बात हो गई। कहाँ बिलायत और यहाँ हिन्दुस्तान? यह कुछ हमारी समझ में नहीं आता उस्ताद।’ कादिर मियाँ बोले।

‘भाई, यह बात तो हमारो समझ में भी नहीं आती।’ पहलवान ने कहा।

‘अच्छा कभी रेडियो का नाम सुना है?’ हाथ हिलाते हुए मियाँ रमज़ानी ने कहा।

‘हाँ-हाँ भाई, सुना क्यों नहीं है? हमारे पड़ौस में वकील साहब के यहाँ रेडियो लगा हुआ है। छत के ऊपर बाँस के दो डण्डों में तार बँधा हुआ है, बस!’ पीरू पहलवान ने कहा।

रमज़ानी मियाँ कहने लगे—‘बस-बस मियाँ अब तुम समझ गये। उन्हीं बाँस के डण्डों के सहारे तो आवाज़ आती है। सारी दुनिया भर की आवाज़ें सब हवा में चक्कर मारा करती हैं। रेडियो में मीनों के नम्बर लिखे रहते हैं। जितने मील का हुआ सुई उतने मील पर घुमा दी। चलिये साहब आवाज़ वहीं से आने लगीं।’

‘मगर भई, यह बात कुछ जँची नहीं उस्ताद।’ नवाब साहब ने गरदन हिलाते हुये कहा।

‘हमारी समझ में तो हुजूर इसमें कुछ जादू है। यह जो ऊपर तार बँधा रहता है, उसमें मन्तर पड़ा हुआ होता है बस, उसी से यह सब करामातें हुआ करती हैं।’ मियाँ कादिर बोले।

रमज्जानी ने आखिरकार हार कर कहा—‘यही होगा हुजूर, और क्या ? कुछ भी हो, है बड़ी मजेदार चीज यह रेडियो भी।’

‘अमाँ, मिलता कितने का होगा?’ नवाब साहब ने पूछा। ‘यही कोई दो ढाई सौ का आता है, सरकार।’ रमज्जानी बोले।

‘तो फिर खरीद क्यों न लिया जाय ? आज ही चल कर ले लें।’ नवाब साहब बोले।

उसी दिन शाम को हुजूर नवाब साहब, अपने दरबारियों के साथ रेडियो खरीदने गये।



हकीम रमजानअली

मज्जाक की बात नहीं, यह सच है कि मियाँ रमजानअली साहब हकीम हो गये हैं। शफ़ाउल-मुल्क का खिताब साइनबोर्ड पर लगाया है। नखास से पूरी आठ दर्जन बोटलें और बारह दर्जन शीशियाँ खरीदी हैं। बैठके की मरम्मत कराई, परबाबाजान के जमाने का फ़र्श बिछाया, एक गाँव तकिया रक्खा, एक चौकी रक्खी। अब तो हकीम साहब की शान यहाँ तक बढ़ गई है कि अच्छे-अच्छे इनके यहाँ तशरीफ़ लाते हैं; यहाँ तक कि एक दिन खुद नवाब साहब ने अपनी तशरीफ़ आवरी से मियाँ रमजानअली को इज्जत बख़्सी। हकीम साहब लुङ्गी और बनियाइन पहने बैठे हुये एक खस्ता हालत मरीज़ की नब्ज़ देख रहे थे।

‘अरुखा हुज़ूर हैं? वल्ला, यहाँ कैसे आपने तकलीफ़ की? अरे हुज़ूर मैं तो आपका गुलाम हूँ। कुछ फ़र्क़ थोड़े ही आ सकता है आपके लिये।’ रमजानी ने कहा।

‘अरे भाई अब तो तुम हकीम साहब हो गये। अब तो तुम्हारी इज्जत करनी ही पड़ेगी भाई जान। अमाँ मैं तो पहले से ही जानता था कि एक न एक दिन रंग लायेगी हिना पत्थर पे पिस जाने के बाद।’ नवाब साहब ने फ़रमाया;

‘वल्लाह क्या बात कही है हुज़ूर ने इस दम। च-हा-हा-हा! लेकिन हुज़ूर यह सब कुछ आप ही की मेहरबानी से हुआ।

हैं-हैं-हैं, वरना मैं क्या और मेरा इल्म क्या ? यह तो हुजूर की इज्जत-आफजाई है। खुदा कसम, बन्दानवाज़, सच मानियेगा कि इस वक़्त मेरी खुशी का ठिकाना नहीं। कहाँ बिठाऊँ कहाँ उठाऊँ, आज तो हुजूर ने इस गुलाम की इतनी इज्जत बख़्श दी जिसके काबिल मैं क़तई नहीं हूँ।'

'अरे भई वाह, अमाँ, तुम तो तकल्लुफ़ करने लगे भाई जान। इसमें भला इज्जत-आफ़जाई की कौन-सी खास बात है ? तुम तो हमारे जिगरी दोस्त हो। कभी मैं तुम्हारे यहाँ आया कभी तुम मेरे यहाँ आये, इसमें भला कौन-सी ऐसी बात है ? लेकिन यह तो बताओ उस्ताद यह हकीम कब से हो गये ? अमाँ हमें तो आज सुबू पता चला।'

'यही कोई छैः सात रोज़ से मतब खोला है हजूर। कुछ एक हिकमत से पुराने नुसखे हाथ लग गये जो कि यूनान के सबसे बड़े हकीम जनाब मुमताजअली साहब ने हुजूर यूनान के बादशाह के लिये वख़्तनुबवख़्तन तैयार किये थे।'

'चलो भाई बड़े खुशनसीब रहे तुम। मगर यह हासिल कहाँ से हुये उस्ताद।'

'हुजूर हमारे बाबा जान जो थे, वह बड़े मशहूर मौलवी थे। दुनिया भर में उनका नाम रोशन था। हकीम साहब और बाबा जान में बड़ी गहरी दोस्ती थी। अब आप यह ख्याल फ़रमाइये हुजूर कि उनका एक ख़त रोज़ बिला नागा बाबा जान के पास आया करता था। यूनान से हिन्दुतान तक हरकारे सदा दौड़ा ही करते थे। एक बार हमारे बाबा जान ने उन्हें बड़ी मदद पहुँचाई थी, और उसी वजह से इनको इतना रुतबा मिला, बस साहब उन्होंने भी कुछएक वह-वह नुसखे लिखवा दिये कि छैः महीने का मरा हुआ आदमी भी खड़ा होकर टइयाँ-

सा बोलने लगे । बस हुजूर किस्मत कुछ तेज थी, आप लोगों की मेहरबानी की बदौलत वह नुस्खे मुझे हाथ लग गये । अब आपके जेर-साथे इसी की बदौलत परवरिस पाऊँगा बंदानवाज ।’

‘अच्छा है मियाँ, यह तो बड़ी खुशी की बात है । मगर भई अब तो तुम बड़े आदमी हो गये । पर हमको भूल न जाना उस्ताद ।’

मियाँ रमजानअली साहब इसके उत्तर में कुछ कहना ही चाहते थे कि मियाँ कादिर ने कमरे में प्रवेश किया ।

‘अख्खा हुजूर खुद ! यहाँ तशरीफ़ लाये । भाई रमजानी तुम बड़े खुश-किस्मत हो । याने कि खुद हुजूर तक तुम्हारे यहाँ तशरीफ़ लाते हैं ।’

मियाँ रमजानी बड़े ही खुश नज़र आ रहे थे ।

नवाब साहब ने मुस्कराते हुए कहा—‘भई अब इन्हें हकीम साहब कहा करो अब यह बड़े आदमी हो गये हैं ।’

‘अरे हुजूर इतना शरमिन्दा न करें सरकार, भला आप लोगों के लिये थोड़े बदल सकते हैं हम ? भाई कादिर हुए, पहलवान हुए—इन लोगों के लिये जैसे पहले थे वैसे अब भी है और खुदानखास्ता, अगर आप लोगों की मिहरबानी और परवरिश पाकर हम बड़े भी हो गये तो भी हुजूर आप लोगों के लिये वही हैं । हमने तो पहलवान से भी…………’

बात काटकर हुजूर ने फ़रमाया—‘अमाँ हाँ, पहलवान कहाँ हैं आजकल ? अरसे से उन्हें नहीं देखा उस्ताद ।’

‘पहलवान तो हुजूर अन्दर दवा कूट रहे हैं । अब वह मेरी कम्पाउन्डरी करेंगे ! कहिये तो बुला लाऊँ ?’ मियाँ रमजानी ने कहा और नवाब साहब की स्वीकृति पाये बिना ही अन्दर पहलवान को बुलाने चले गये ।

देखा तो पहलवान कूंडी के दोनों तरफ मजे से टांगे फैलाये हुए, तथा दीवाल का सहारा लेकर बीड़ी पी रहे है।

‘कहो भाई पहलवान क्या हो रहा है?’

‘आओ जी, ज़री बीड़ी पी रहा था उस्ताद। लो भाई तुम भी एक दो कश।’

‘अमाँ नहीं जी, बाहर नवाब साहब बैठे हैं, तुम्हें बुलाया है।’

‘अमाँ कौन से नवाब साहब! अपने वाले?’

‘हाँ हाँ यार और कौन।’ मियाँ रमजानी ने उत्तर दिया। पहलवान लुन्गी सम्भालते हुए उठ खड़े हुए और कहा—‘अमाँ इनसे कुछ ऐंठा जाये।’

‘नहीं यार अभी नहीं; किसी वक्त मौके से। मगर देखो उस्ताद ज़री हमारी इज्जत……।’

‘अमाँ इससे तुम निसाखातिर रहो। मैं सब कुछ देख लूँगा?’

दोनों नवाब साहब के हुज़ूर में पेश हुए। ‘सलामवालेकुम सरकार’, पीरू ने कहा।

‘वालेकुम सलाम भाई। अमाँ तुम तो बहुत कम दिखाई देते हो पहलवान।’

‘हाँ हुज़ूर इधर ज़री काम में फँसा हुआ था। आप तो जानते ही हैं सरकार, कि जब हमारे हकीम रमजानगली साहब को बड़े-बड़े तालुकेदारों के यहाँ से बुलौवा आता है, तो मुझे भी दिन भर दवाइयाँ कूटनी-पीसनी पड़ती हैं। मैंने तो हुज़ूर अब इनकी कम्पौन्डरी कर ली है। अब आप समझिये कि दिन भर में इनकी बदौलत चालिस-पचास रुपया पीट लेता हूँ। और यह तो सब से मजे में रहे, सौ रुपया फीस है इनकी, और दिन भर में दो-चार बड़े-बड़े आदमियों के यहाँ! बुलौवा

आया ही करता है। इन्हें हुजूर सब मिला के कोई पाँच सौ रुपया रोज की आमदनी है।'

नवाब साहब हैरत-भरी निगाहों से इनकी तरफ देख रहे थे। मियाँ कादिर ने कहा—'भई, हुजूर का इखलाक भी क्या-ही अच्छा है कि यहाँ तक तशरीफ़ ले आये।'

'अरे भई हमारी क्या हस्ती है मियाँ जब बड़े-बड़े लोग तक यहाँ आते हैं।'

'अरे हुजूर, इसकी तो कुछ न पूछिये सरकार! डिप्टी कमिश्नर और कलक्टर और बड़े-बड़े अंगरेज इनके यहाँ आया करते हैं। एक जंसन साहब पादरी हैं यहाँ, वह हुजूर लाट साहब का पादरी है। लाट साहब उसी के मुरीद हैं सरकार, उसको तो ऐसा एतबार हो गया है कि वह और कहीं जाता ही नहीं। वह तो कहता था कि लाट साहब से सिफ़ारिस करके हम रमजानी साहब को खानबहादुर का खिताब दिलवा देंगे।'

हुजूर नवाब साहब को अरसे से खान साहबी की बड़ी तमन्ना थी।

वृषित नेत्रों से मियाँ रमजानअली की ओर ताकते हुए उन्होंने कहा—'चलो भई, यह सुन कर तो बड़ी खुशी हुई। तब तो मियाँ रमजानअली हमसे बात भी क्यों करने लगे? हाँ भई, बड़े आदमी होंगे तब।'

मियाँ रमजानी ने खीसें निपोर दीं। कादिर मियाँ ने कहा—'इनके पास एक दवाई है जिसकी बदौलत यह आजकल बहुत कमा रहे हैं।'

'वह क्या?' नवाब ने पूछा।

'जिसको हुजूर सब डाक्टर, बैद-हकीम जवाब दे देते हैं, उसे यह पाँच मिनट में चंगा करके खड़ा कर देते हैं। आप सच

मानियेगा गरीबपरवर, अपनी आँखों देखी बात है कि परसों दूरियागंज के नवाब जनाब बच्छन साहब की हालत अबतर हो चुकी थी। घर में रोना-पीटना मच गया। इत्तफ़ाक से रमज़ानी मियाँ उस तरफ़ चले जा रहे थे। जो सुना तो चट से महल में दाखिल। मैं भी इनके साथ था हुज़ूर। सारा बदन टटोल के देखा। फ़कत पैर की छोटी उँगली के नाखून में एक जरी-सी जान रह गई थी; बस साहब, इन्होंने उसे मालिश करना शुरू किया तो पन्द्रह मिनट में नवाब साहब उठ बैठे, और लगे टइयाँ से बोलने।'

नवाब साहब ने यह सब गौर से सुनते हुए एक ठण्डी साँस ली और कहा—'भई, आज से तुम हमारे जिगरी दांस्त हुए। अब तुम हमें हज़ूर कह के मत पुकारा करो। अल्लाह जानता है, शर्म से गरदन झुकी जाती है। जिस शख्स को लाट साहब का पादरी भी झुक कर सलाम करे और वह हमारे सामने इस तरह से पेश आवे, भई यह तो कुछ समझ में नहीं आता।.....मगर उस्ताद, एक बात का ख्याल रखना। हमें भी खानसाहबी दिलवा दो। जिन्दगी भर तुम्हारा एहसान न भूलेंगे मियाँ।'

मियाँ रमज़ानी ने लपक कर हुज़ूर का हाथ अपने दोनों हाथों में दबा लिया और कहने लगे—'अरे वाह सरकार, ऐसी बात कहते हैं? पहले आप, बाद में हम। आपका नमक खाया है। मगर हुज़ूर, एक दावत देनी होगी। यही कोई तीन-चार हजार रुपये का खरचा होगा। बाद में अल्ला चाहेगा तो खान-बहादुरी का खिताब और आनरेरी मजिसट्रेटी ऊपर से।'

'रुपये की परवाह मत करो मियाँ! जितना खर्च होगा

लगाएँगे, मगर यह तो बताओ कि यह मजिस्ट्रेटी कहीं हमारे मामूजात भाई की तरह से छिन तो न जाएगी। अमाँ हाँ, यह काँग्रेस वाले हैं, कौन ठिकाना—कहीं छीन लें।’

‘नहीं, यह कैसे हो सकता है सरकार? मैं इस बारे में पंथजी से कहूँगा। वो भी इस खाकसार के गरीबखाने को दो-तीन बार रौनक-अफरोज़ कर चुके हैं।’

नवाब साहब ने गद्गद होकर मियाँ रमजानी की पीठ पर हाथ रख दिया।



जुकाम का जोर

क्ररीब डेढ़ सौ हफते से अजब परेशानी बढ़ी हुई है। नवाब साहब को जबर्दस्त जुकाम हो गया है। मारे सर्दी के छाती अपने हिसाब कफ़ की जंजीरों से जकड़ गई है। बड़े-बड़े डॉक्टर, बैद, हकीम—सब परीशान, घरवाले उनकी तीमारदारी करते-करते परीशान मोहल्लेवाले उनकी हाय-हाय से आजिज मगर जुकाम भी ऐसा क्या, कि कम्बख्त जुम्बिस तक नहीं खाता !

अच्छे-भले उस दिन दरबार में बैठे थे। गप-शप, चीं-चपड़ का दौर-दौरा था, हँसी पेट में समाती न थी। हकीम रमज़ान-अली साहब भी उस दिन वहीं तशरीफ़ रख रहे थे। दरवाजे से यकायक एक मूलीवाला गुज़र गया। हकीम साहब ने खट से अपनी नाक रूमाल से कस कर दबा ली।

नवाब साहब ने हँसते हुए पूछा—‘क्यों भई, क्यों ? अर्माँ, अभी तक तो अच्छे-भले थे ! इतनी देर में क्या हो गया ? अर्माँ, क्या हकीम होने के बाद से तुम भी हिन्दुओं की तरह नाक दबाने लगे ?’

मियाँ क्रादिर और पहलवान भी नवाब साहब के मज़ाक में शरीक हुये।

हकीम साहब ने रूमाल हटाते हुये फ़रमाया—‘आप मालिक हैं सरकार, चाहे जो कह लें; मगर सच यह है कि इस बारिश के मौसम में मूली की हवा भी संखिए का काम करती हैं।

ऐसा जबर्दस्त जुकाम होता है—ऐसा जबर्दस्त कि बस, मर्ज लाइ-लाज है।' कहते हुए उन्होंने एक निश्वास छोड़ दिया। और उसका असर नवाब साहब के नन्हें-मासूम-दिल पर इतना जबर्दस्त पड़ा कि उस दिन से जो चारपाई पकड़ी तो उठे ही नहीं। उस दिन भी हकीम साहब के सामने तीन बार ग़श आया, चार बार रोए—'हाय' तुमने मुझे पहले क्यों न बताया ? तभी मैं कहूँ कि इस कम्बख्त मूलीवाले के इधर गुज़रते ही मुझे ऐसा मालूम पड़ने लगा कि मेरी छाती पर किसी ने बरफ़ की सिल रख दी। हाय, अब मैं क्या करूँ ? अरे, तुमने मुझे पहले क्यों न बताया ?'

किस्सा-क्रोता यह कि जो ग़श आया तो फिर मसनद ही पर गिर पड़े। हरम में कोहराम मच गया। बेगम साहबा ने गालियों का तोहफ़ा हकीम साहब को भिजवाया। सब दरबारियों का मुंह काला करके निकल जाने को कहा। अपने पर नाना नवाब वाज़िदअली शाह की हुक्मत का जमाना याद करके रोई—'कोल्हू में पिलवा दिया होता इन मरी-पीटों को !'...गर्जेकि फिर डाक्टर आए, 'सिविल-सार्जेंट' तक आए, बैद-हकीम सब आए, मगर मर्ज का पता किसी को भी नहीं लगा। दस पन्द्रह रोज़ में कोई चार-पाँच हजार रुपया सरफ़ा हो गया, मगर दिन में चैन नहीं, रात को नींद नहीं।

आखिरकार एक दिन मौलवी साहब तशरीफ़ लाए। बेगम साहबा ने चिक की आड़ में बैठ रो-रो के पूछा—'आखिर यह मर्ज क्या है जो किसी की समझ में नहीं आता। आप ज़रा बता-इए तो सही, कोई शय वगैरः तो नहीं ? आप यक़ीन मानिये मौलवी-साहब, यहाँ तो जान निकली जा रही है, कैसे अच्छे-भले उस दिन बैठे थे। इधर तन्दुरुस्ती भी कैसी अच्छी हो गई थी,

मुँह पर कैसा निखार था !' कहते-कहते बेगम साहिबा को गश आ गया । हरम में ले-दे पड़ गई । खैर साहब, किसी तरह वह उठ बैठी । भुनिया कहारी पंखा भल रही थी । कानों के कनफूल भ्रमका कर बोली—'जरी देखिए तो मौलवी साहब, कोई आसेबी हरकत तो नहीं है । दिन में तीन-तीन चार-चार बार हज़ूर आली बेगम साहबा को गश-पर-गश आ जाते हैं !'

मौलवी साहब ने सोचकर बतलाया कि कोई आसेबी-शिका-यत नहीं ।

'जरी तस्बीह तो उठाइये मौलवी साहब, किसका इलाज शुरू किया जाय ?' बेगम साहबा ने फ़रमाया ।

मौलवी साहब ने तस्बीह उठानी शुरू की । बड़े-बड़े सफ़ा-उल-मुल्क, डाक्टर, बैद—किसी के नाम पर भी तस्बीह न उठी । बड़ी परेशानी । महरी पंखा झलते-झलते बोली—'अच्छा मौलवी-साहब, जरी रमज़ानी हकीम की भी तस्बीह उठाइए ।'

'अह, तुम भी किस मरी-पीटे का नाम ले बैठीं ! खुदा उसे ग़ारत करे । अल्ला करे, आज से चौथे दिन उसके घर वाले 'है-है' करें ।' बेगम साहबा रोने लगीं ।

महरी ने तसल्ली देते हुए कहा—'इतना दिलगीर न हों सर-कार, इस वक्त अपनी गरज है, उसे भी देख लिया जाय ।'

बेगम साहबा राजी हो गई । मौलवी साहब ने हकीम रम-ज़ानी के नाम पर जो तस्बीह उठाई तो खट से उठ गई । बेगम साहबा देखती ही रह गई । फ़ौरन ही फ़रमाया—'अरे, कोई लपक के रमज़ानी को बुला लाओ ।'

पास-पड़ोस तक में ख़बर लग गई कि हकीम रमज़ानअली के नाम की तस्बीह उठी है ।

‘सलाम-वाले-कुम सरकार !’—तीनों एक साथ आए । हकीम साहब लम्बा चोगा पहने हुए, पहलवान रेशमी लुङ्गी बाँधे हुए और क्रादिर मियाँ बीड़ी पीते हुए ।

नवाब साहब ने कराहते हुए कहा—‘अरे, आओ भाई रमजानी । तुमने तो हमारी याद ही भुला दी, मियाँ !’

‘अरे वाह गरीबपरवर, यह कैसे हो सकता है । अरे हम तो आप ही के जेरसाए परवरिश पाते हैं, गरीबपरवर !’ हकीम रमजानी ने कुर्सी पर बैठते हुए कहा ।

नवाब साहब इतने कमजोर हो गए थे कि ठीक तरह से हाथ भी नहीं ऊँचा होता था—मुँह पर मक्खी बैठ गई तो तिलमिला रहे हैं, या फिर कराहते हुए सलारू को गालियाँ सुनाना शुरू किया । नवाब साहब बोले—‘अरे भाई, यहाँ तो अब आखिरी वक्त आ पहुँचा है ! जो कुछ जिन्दगी में मैंने तुम लोगों से कहा-सुना हो, उसे माफ़ कर दो, भाई जान ।’

‘अरे ये आप कैसी बातें कह रहे हैं, बन्दानवाज़ ? आखिरी वक्त तो अल्लाह करे, आपके दुश्मनों को देखना नसीब हो । अभी अच्छे हुए जाते हैं आप । आपको हुआ ही क्या है ?’ पहलवान ने तसल्ली देते हुए कहा ।

‘अरे मियाँ, अब क्या अच्छे होंगे ? सब डाक्टर, वैद, हकीम तो जवाब दे चुके हैं, भाईजान । बस, अब तो आखिरी वक्त है । खुदा की बन्दगी करने को जी चाहता है ।’—कहते हुए नवाब साहब ने तक्रिए के एक ओर अपना गर्दन लटका दी ।

हरम से फफक-फफक कर रोने की आवाज साफ़ सुनाई पड़ी ।

मियाँ रमज़ानी ने लपककर नवाब साहब की छाती पर हाथ रक्खा, कहा—‘ये आप क्या बक रहे हैं, हुजूर? देखिए तो सही, बेगम साहबा के दुश्मनों की तबियत खराब हो जाएगी। अपनी तरफ़ से नहीं तो कम-से-कम उनका ख्याल तो करना ही चाहिए आपको। और फिर आपको हुआ ही क्या है? अभी ठीक हुए जाते हैं आप। लाना तो भई पहलवान, मेरा बैग तो देना ज़री। अभी ठीक करता हूँ—पाँच मिनट में।’

*

*

*

थोड़ी देर बाद पड़ोस वालों ने सुना कि हकीक रमज़ान-अली साहब के दवा सुँघाते ही हुजूर की तबियत बहाल हो चली है और अब वह दरबारियों से हँस-बोल रहे हैं।



अर्क-फ़ायरब्रिगेड

अगर ईमान से पूछा जाय तो हकीम रमज़ान अली साहब की ज्यादाती थी कि जब खुद नवाब साहब ने तीन-तीन बार सलारू को उन्हें बुलाने के लिये भेजा और फिर भी वह न आए, और आखिरी मर्तबा तो उन्होंने झुल्लाकर यह कह दिया कि भाई हमें इस वक़्त नवाब साहब के यहाँ जाकर ग़प लड़ाने की फ़ुरसत नहीं है। इस पर नवाब साहब को अगर गुस्सा आ जाय तो कोई ज्यादाती नहीं है। ताव में आकर नवाब साहब बोले, 'इसके मानी तो यह है कि गोया मेरा दरबार न हुआ, चण्डू-खाना हो गया कि जहाँ ग़पबाजी होती रहती है ! रमज़ानी की अब इतनी ज़रत हो गई कि.....उफ़, इतनी तौहीन कर दी मेरी ।'

मियाँ क़ादिर और पहलवान दोनों ही आजकल मियाँ रमज़ानी से सख्त नाराज़ हैं और इसका सबब है मियाँ रमज़ानी का गरूर ।

पहलवान को भी अब रमज़ानी ने अपना जर-ख़रीद गुलाम समझ लिया था। न अपना देखा न पराया देखा; भ्रम से सबके सामने ही पहलवान पर धौंस जमाने लगे। आखिर पीरू की भी कुछ इज्जत है। इसी से तैश में आकर कम्पौंडरी पर लात मारकर चले आए। मियाँ क़ादिर भी एक दिन क़रीब-क़रीब दो घण्टे तक रमज़ानी के यहाँ बैठे रहे, मगर वन्दे ने

बात तक न पूछी। और-तो-और, दुप्रा सलाम तक न की। क्रादिर मियाँ उठकर चले आए। उसी दिन से बोल-चाल और दुआ-सलाम सब बन्द।

क्रादिर ने हुजूर से कहा—‘बड़े दिमाग हों गए हैं, हुजूर! अपने आगे किसी को कुछ समझता ही नहीं।’

‘अमाँ अपने को लाट साहब का बच्चा समझता हैं पहलवान ने कहा।

‘अमाँ लाट साहब होगा तो अपने घर का होगा, यहाँ कौन किसी को कुछ समझता है?’ एक टाँग सीधी करते हुए क्रादिर ने मुँह बिचकाकर कहा।

‘जमाने भर का टुकड़खोर! कल मेरी जूतियाँ सीधी करता था; और आज हकीम बन गया है कि...’

नवाब साहब की बात काटते हुए मियाँ क्रादिर बोले—‘बे अदबी माफ़ हो, गरीबपरवर! हमने क्या आदमी को बनते हुए नहीं देखा? मगर इतना गरूर! तोबा रे, तोबा!’ कहकर क्रादिर मियाँ ने कान पकड़े और फिर कहा, ‘हुजूर एक हकीम साहब थे। यहीं जहाँ कम्पनी बाग है हुजूर, वहाँ, फव्वारे के पास चाँदी-बाजार था, और ‘चुधू सय्यद’ की कबर के सामने दो मंजिल पर एक हकीम साहब रहा करते थे। किसी जमाने में वह घसियारे थे, जहाँपनाह। और फिर खुदा की मर्जी कुछ ऐसी हुई कि एक दिन जंगल से घास छीलते वक्त एक फकीर मिले। इन्हें देखते ही वह बोले, अमाँ, भाई, तुमसे मिलने के लिये मैं आज दो सौ बरस से यहीं पड़ा सिसक रहा हूँ। आज दिन का इन्तजार देख रहा था कि तुम आओगे। अब ये बेचारे घसियारे, बुद्धू से खड़े उस फकीर की ओर देख रहे। हैं वह फकीर फिर यों कहने लगे कि मेरे उस्ताद ने कहा था,

फलाँ-फलाँ घसियारे को अपने पाँच नुस्खे बताकर मरना, वरना तुम्हें दोज़ख मिलेगा। सो भाई, आज मेरी पौने दो हज़ार बरस की जिन्दगी पूरी हुई। अब तुम्हें बतला कर अपना चोला छोड़ता हूँ। आज दो सौ बरस से तो मैं चलने-फिरने से भी मोहताज हो गया हूँ। बुढ़ापे की वजह से आज तो करवट भी नहीं ली जाती, यह कहते हुए उन्होंने पाँच नुस्खे बताये।

‘एक तो हुज़ूर यह कि चाहे आदमी दस हज़ार बरस का क्यों न हो; उनका बनाया हुआ कुशता खाले तो पचीस बरस का जवान हो जाय। बड़ी आजमूदा दवा थी, गरीबपरवर नवाब वाजिदअली शाह साहब इसी की वजह से हरदम शेर बने रहते थे, सरकार! और एक दवा यह बताई कि हुज़ूर गरमी से गरमी पड़ती हो, फ़क़त एक चुटकी खा लीजिए, गरम कपड़े पहनने की जरूरत महसूस होने लगेगी। बड़े-बड़े पागल उससे ठीक हो जाय। ग़जब की ठंडी थी, सरकार! एक बार का जिक्र है, चाँदी-बाजार में आग लगी। अब तो चारों तरफ़ा दुहाई मचने लगी। भिश्ती पर भिश्ती पानी छोड़ रहे हैं, मगर आग है कि कम्बख़्त बुझती ही नहीं।

‘हकीम साहब खाके जरी भपकी ले रहे थे। इतने में बीबी भी, बच्चे भी, नौकर भी, चाकर भी—जिसको देखिये वही हकीम साहब को जगाने चला आ रहा है कि हुज़ूर आग लग गई। हकीम साहब को बड़ा गुस्सा आ गया। चिल्लाकर कहने लगे, ‘आग लग गई! आग लग गई!! कह के सालों ने घर उठा रखा है। आग क्या लगी; गोया कयामत आ गई! जाके आलमारो के फलाँ-फलाँ दवा की शीशी का अर्क आग

में छोड़ आ ।' अब नौकर खड़ा मुँह ताक रहा । हकीम साहब को गुस्सा आ गया ।'

बोले, 'अबे, खड़ा क्या देखता है ? जाके छोड़ आ । जब अरबों रुपये का नुकसान हो जायेगा, तब जायगा क्या ?'

खैर साहब, डरते-डरते नौकर ने दवा की शीशी आग में डाल दी । ये लीजिये बन्दानवाज़, कोई पन्द्रा मिनट में क्या देखते हैं कि आग आप ही आप बुझ गई । मकानात जितने जल चुके थे, उनके अलावा बाकी सब बच गए । तो यह तासीर थी उस नुस्खे में । और हकीम साहब का यह हाल था कि सोने और खाने की फुरसत नहीं रहती थी । मगर जनाब आली, अपने पुराने घसियारे साथियों के साथ रोज़ खुरपी तेज किया करते थे ।

'उनका कहना था बन्दानवाज़, कि हकीम हो गए तो क्या, हैं तो हम घसियारे ही । चाहे उनके यहाँ पाँच बरस का बच्चा क्यों न जाय, उससे भी तपाक के साथ मिलेंगे । गजब का इखलाक था हुज़ूर उनका भी ।' कहकर कादिर मियाँ उँगली की नसें चटखाने लगे ।

नवाब साहब बड़े गौर से सुन रहे थे । पहलवान ने एक निश्वास फेंकते हुए कहा, 'हाँ साहब, सभी कोई रमजानी की तरह नमक-हराम थोड़े ही होते हैं ! अरे भाई, अब वह हकीम हो गए हैं । अब उनके मिजाज़ न मिलेंगे, तो कब मिलेंगे ?'

'हकीम क्या है, टिकियाचोट्टा है साला । मैं तो ऐसों से बात करना भी पसन्द नहीं करता । देखिये, ज़री उस दिन हुज़ूर खुद उठ करके गये, मगर वह पट्टा आज सौ-सौ बुलावों पर भी नहीं आया । तुफ़ है ऐसे आदमों की औकात पर !'

नवाब ने ताव में आकर कहा, 'अब वह अगर दरबार में पैर रक्खे तो कान पकड़ कर निकाल दो। नमकहराम कहीं का !'

'अरे, इस पर तो हुजूर रमज़ानी मियाँ के ऊपर हतक-इज्जती का दावा भी ठोक सकते हैं।'

'कोई मामूली आदमी हैं जो कि बुलाया तो भी न आये। जिसके यहाँ बड़े-बड़े डिप्टी-कलक्टर रोज आया करते हैं, वहाँ इस बेचारे रमज़ानी की क्या हकीकत कि न आये।'

'मेरी तो अर्ज यह है हजूर, कि आप एक बार इसे सबक सिखा ही दें। क्या मुजायका है?' मियाँ कादिर ने फ़रमाया।

नवाब साहब मौन थे। कादिर ने पीरू की तरफ़ मुंह करके कहा—'क्यों भई पहलवान, चल सकता है न मुक़दमा?'

'अमाँ, चल क्यों नहीं सकता। लाखों में चल सकता है। मुझसे कहिए तो अभी चलवा दूँ मुक़दमा! हमारे मकान के पड़ोस में वकील साहब रहते ही हैं।' पीरू ने कहा।

नवाब साहब को फिर भी जोश न आया। वह कुछ भी न बोले। खट से पहलवान ने बात फेर दी, 'आज हुजूर, चेहरा आपका बड़ा सुस्त है। वैसे मजे में तो हैं न? हाँ, मेरा कलेजा धक से रह गया कि क्या बात है?'

'कुछ भी तो नहीं मियाँ! क्यों, क्या चेहरा उतरा हुआ नजर आता है? वैसे अन्दर से तो बुखार वगैरह कुछ भी तो नहीं मालूम हो रहा, मगर अब शायद चढ़ रहा हो...।' उदास-उदास चेहरे से नवाब साहब बोले।

‘अरे, खुदा न करे ! हुजूर के दुश्मन को...। मगर हमारा ख्याल तो यह है गरीबपरवर, कि आज शायद आपने सुरमा नहीं लगाया ?’

नवाब साहब उछल पड़े। बोले, ‘अरे हाँ, खूब याद दिलाया अमाँ, आज तो भूल ही गये थे। तभी मैं कहीं कि भाई, आज मेरा चेहरा पहलवान को सुस्त कैसे दिखाई दिया ?’ कहते-कहते वे ठहाका मार कर हँस पड़े।

चौक का चक्कर

गले में मोतिये का हार डाले, सिर पर बढिया आठ आने वाला पल्ला, चिकन का चुन्नटदार कुरता, रेशमी तहमत, कामदार दिल्लीवाला जूता—पहलवान का फ़िशन आज अजीब ही था। पहलवान मियाँ क़ादिर से बोले—‘अच्छा भई, चलें उस्ताद। ज़री चौक की सैर ही कर आएँ।’ सुरमीली आँखों से मियाँ क़ादिर की ओर देखकर ज़रा मुस्कराते हुए पहलवान ने अकड़ कर मूँछों पर हाथ फेरा।

मियाँ क़ादिर पहलवान की बस इसी अदा पर मर मिटे। फ़रमाया—‘आज तो उस्ताद चौक के कोठे ही उलट पड़ेंगे। अमाँ, ये गज़ब ! आय-आय, अमाँ कौन कह सकता है कि पहलवान आज पचीस बरस के पट्ठे नहीं हैं !’

‘अमाँ, हटो भी भई, खुदा के लिए आप मेरी ऐसी तारीफ़ न किया कीजिए। तुमने तो ऐसे कह दिया, गोया मैं सत्तर का बुड्ढा ही हूँ।’ पहलवान ने जवाब दिया।

‘अरे खुदा न करे पहलवान कि तुम्हें कभी बुढ़ापा नसीब हो !’ मियाँ क़ादिर मुस्कराते हुये बोले।

‘ये लीजिये, अब लगे कोसने। नहीं मज़ाक नहीं उस्ताद, ज़री ईमान से बताओ, हम आज लगते कैसे हैं।’

‘कसम खुदा की भूठ नहीं आज तो तुम गुलफाम जँच रहे

हो, यार ! देख लेना मियाँ, आज बाजार में क्या दुहाई मचतो है ।' मियाँ ने फ़रमाया ।

पहलवान ने जरा तन कर गले में पड़े हुए हार को सीधा कर एक बार अपने कामदार जूते नज़र डाली ।

गली पार कर नवाब साहब कोठी के नीचे से होकर गुजरे । गाने की आवाज आ रही थी । मिया क़ादिर और पहलवान दोनों जरा ठिठक कर खड़े हो गए ।

'अमाँ, यहाँ तो गाना हो रहा है ।' मियाँ क़ादिर ने ललचाई दृष्टि से पहलवान की ओर ताका ।

क़ादिर की बगल में हाथ डालकर घसीटते हुए पहलवान बोले—'अमाँ चलो भी । यहाँ क्या रक्खा है ? वो उम्दा-उम्दा चीजें सुनवाऊँगा बस, तबियत खुश हो जाएगी ।'

क़ादिर बोले—'अभी, रहने भी दो । अब गोली मारो उस्ताद । न भई, कौन जाय इतनी दूर । यही बैठकर ज़री सुनो । च्-हा-हा-हा ! कोई मशहूर रण्डी का गाना हो रहा है । क्या प्यारी आवाज़ है कि आय-हाय !' आँखें बन्द करते हुए पहलवान के सीने पर झुककर मियाँ क़ादिर ने अपने ओठ दाँतों के नीचे दबा लिये ।

दोनों हाथों में जरा नजाक़त और नफ़ासत के साथ मियाँ क़ादिर को सहारा देते हुए पहलवान ने हँसकर कहा—'ये लीजिये । अमाँ, रास्ते चलते ऐसे मजनुँ ढेर हुआ करें तो बस हो गया । अभी सूरत भी नहीं देखी कि बस मर गये । अमाँ, हम तुमसे कहते हैं कि कमरजहाँ के कोठे पर चलो । कसम खाके कहता हूँ भाईजान कि तबियत खुश न हो जाय तो वहीं पचास जूते कस-कस के मार देना मेरी खोपड़ी पर । सच कहता

हूँ याद करोगे बच्चू कि कभी पहलवान के साथ किसी कोठे पर गये थे !’

एक ठंडी साँस लेकर मियाँ क़ादिर ने कहा—‘अमाँ भई, फिर कभी चलेंगे। बस, आज तो यहाँ से एक कदम भी आगे नहीं रेंगा जाता, यार ! न हो, तो तुम चले जाओ। मैं तो अब न जाऊँगा, भाईजान !’

पहलवान ने एक ठंडी साँस लेकर कहा—‘अच्छा, तो फिर मारो गोली। तुम्हारे बिना तो कुछ भी मजा न आयेगा, यार। तुमसे कहते हैं, चलो, बड़ा मजा रहेगा। चलो, आज तुम्हें विलायती सराब पिलाएँगे उस्ताद, ‘लम्बर-वन’ वाली।’ कहते हुए पहलवान ने तहमत की खूंट से दस का नोट निकाल कर मियाँ क़ादिर को दिखलाते हुए आजिजी के साथ कहा—‘ये देखो, ये ! क्या काली-काली घटा घिर रही है, अ…हा…हा… हा…हा…!’

नवाब साहब की कोठी से आवाज आ रही थी—‘नहीं आये घनश्याम घिरि आई बदरी। हाँ, नाहि आ…।’

मियाँ क़ादिर तड़प गये। जोश में आकर पहलवान का हाथ पकड़ कर खींचते हुए कहा—‘बस भई बस, अब न मानेंगे, उस्ताद ! आज तो यहीं डेरा जमेगा, मियाँ। चौक कल चलेंगे, कल। लो, चहे हाथ मार लो मियाँ ! कल हम तुम्हें सराब की दावत देंगे। मगर आज तो…।’

पहलवान मियाँ क़ादिर की प्रेम-डोर में बँधे हुए चले यह गाते हुए—‘जो मैं ऐसा जानती कि पति किये दुःख होय।’

मारें मुहब्बत के मियाँ क़ादिर ने पहलवान की पीठ पर एक धूँसा मार दिया, कहा ‘अरे वाह, उस्ताद ! कमाल किया इस दम तो तुमने।’

पहलवान ने हँसकर आवाज लगाई—‘अमाँ, सलारू होत !’

‘कौन है ?’ मियाँ सलारू ने ऊपर से भाँककर देखा ।

‘अमाँ, हम हैं हम ।’ मियाँ क्रादिर ने जवाब दिया, ‘जरी हुजूर को इत्तला करदो, मेरे भाई ।’

‘हुजूर अन्दर बैठे हुए रेडियो सुन रहे हैं ।’ सलारू ने जैसे जवाब फेंक दिया ।

बुरा तो बहुत लगा, मगर कर ही क्या सकते थे । हाँ, अगर नवाब साहब के सामने कहीं ऐसी वारदात हो जाती तो बस सलारू को फाँसी पर टंगा हुआ देखते । मगर खैर ।

ठंडी साँस लेकर मियाँ क्रादिर बोले—‘चलो भई, कमर-जहाँ के यहाँ ही चला जाय, दूटे दिल जोड़ने के लिए ।’

पहलवान बोले—‘चलो ।’

कमरजहाँ के यहाँ पहुँच कर बी महरी से पता चला कि वह आज रेडियो पर गाना सुनाने गई हैं ।

‘खुदा गारत करे इस रेडियो को ! इसने तो कहीं का न रक्खा, उस्ताद ! अब क्या किया जाय ? चलो, कहीं और चला जाय ।’

‘और कहाँ जायँ, भाई जान ? यहाँ कोई अच्छा माल नहीं ।’ पहलवान ने ठंडी साँस ली ।

‘तो चलो, फिर पारिक में ही बैठा जाय । मुफलिस तमास-बीनों का पारिक मुकाम है ।’

कहकर क्रादिर मियाँ एक फीकी हँसी हँस दिये ।

सौतियाडाह

आज हुजूर को गुसल करने और कपड़े बदलने में जरी देर हो गई। किसी काम में मन ही न लगता था। कुरते में बटन भी गलत लगा लिए। बेगम साहब ने इस पर जरा फटकार कर कहा—‘ऐसा भी क्या उतावलापन कि कपड़े पहनने का भी होश नहीं। वाह, रैडियो मुआ क्या कहीं भाग जाएगा जो इतने बावले हुए जाते हो ! ऐ-हाँ, आग लगे इस मुए रैडियो में ! बाजा क्या हुआ, मुआ नदीदे की आरसी हो गया ! बैठे-बैठे दिन भर बस यही रोना, उसी की बात-चीत और वैसे ही मुए उठाईगीरें इनमें साथी क्लादिर, पीरू !’

हुजूर ने निहायत आजिजी के साथ फरमाया—‘अरे क्यों उन बिचारों को कोस रही हो ? क्या बिगाड़ा है उन्होंने तुम्हारा ?’

हाथ के पंखे को लापरवाही के साथ पीछे की तरफ फेंकते हुए, गर्दन मटका कर, कमर लचका और मुंह बनाकर कहा—‘ऊँह, क्या बिगाड़ा है—यह बताइए साहब इन्हें ! जैसे खुद तो इतनी समझ है ही नहीं कि गाँव वाले इस साल लगान दे ही नहीं रहे हैं। कल मुंशी ने कहलाया कि हुजूर के बिना वसूली-निकासी मुश्किल ही है। यह तो नहीं कि खुद जाकर बस दो फटकार बताएँ तो सब ठीक हो जाए। ऐसी भी क्या काँग्रेस चीबी की गुलामी कि जो कुछ वह कह दें वही हो। ऐ हाँ, यह

तो बताओ जरी, क्या काँग्रेस बीबी बड़ी हसीन हैं कि जिसको देखिए वही उन पर फ़िदा है। अच्छा जी तुमने कभी देखा है, काँग्रेस बीबी को ? देखा जरूर होगा। होंगी कोई राजा इन्दर की परी, बड़ी चटक-मटक वाली। देखो सच बताना, तुम्हें मेरे सिर की क़सम !'

एक बड़े विद्वान की तरह बेगम साहिबा की नासमझी पर, नवाब साहब जरा तनकर मुस्करा दिए।

बेगम साहिबा ने जिद्द पकड़ ली—'अब खड़े-खड़े मुस्कुरा रहे हैं, यह नहीं कि बता दें। तुम्हें मेरे सिर की क़सम, बता दो।'

नवाब साहब ने मुस्कुराकर उत्तर दिया—'क्या बताएँ ? अरे, काँग्रेस कोई परी नहीं; वह तो एक जमात का नाम है जो मुल्क को आजादी दिलाने की कोशिश कर रही है।'

'ऊँह, अब लगे बहलाने। यह तब किसी बच्चे को जाकर समझाओ जो तुम्हारी बातों में आ जाए। मैं इतनी नादान थोड़े ही हूँ !'

'ये लीजिए, ये मजा देखिए। अरे खुदा की क़सम, मैं सच कहता हूँ। यकीन मानो, मैं तुम्हें 'अवध अखबार' में दिखा सकता हूँ।'

बेगम साहिबा मुँह फुलाकर पलंग पर चली गईं। नवाब साहब ने क़ाफी कोशिश की कि बेगम कुछ मुँह से बोलें, मगर वह खुदा की बंदी क्यों बोलने लगीं। आखिर आजिज़ आकर नवाब साहब गरदन झुकाकर बाहर जाने लगे।

बेगम साहब चट से उठ बैठीं और दीवारों को सुनाकर कहने लगीं—'जो हमें यों अकेला छोड़कर जाय, वह हमी को है-है करे !'

नवाब साहब बेचारे दरवाजे से बाहर जाकर लौट आए । बोले—‘कौन तुम्हें छोड़ के जा रहा है ! तुम तो आप ही मुँह फुलाए बैठी हो ।’

‘मैं मुँह फुलाए बेठी हूँ ? हाँ भाई, अब तो हम ऐसे हो गए कि कोई हमें दो बातें सुना ले ।’

नवाब साहब के दिल को काफी सदमा पहुँचा । बोले—‘कौन तुम्हें कुछ कह रहा है, जो इस तरह तूफान मचा रही हो !’

‘मैं तूफान मचा रही हूँ ? हाँ भाई, अब तो हम बुरे लगेंगे ही । यह काँग्रेस मुई के सामने हमारी बात कौन पूछेगा ?’ बेगम साहिबा फफक-फफक कर रोने लगीं ।

नवाब साहब पर बुरी बीती । बेचारे बड़े शशपंज में पड़े कि आखिर इस बला से कैसे छुटकारा मिले । गाँव के मुंशी को मन ही मन कई हजार बार कोसा । अगर कहीं इस वक्त वह मौजूद होता तो फ़ौरन ही मौक़फ़ कर दिया जाता । खैर साहब, किसी तरह समझा-बुझाकर बाहर आए । मगर काँग्रेस बीबी का शक न दूर होना था । हाँ मामला कुछ रफ़ा-दफ़ा ज़रूर हो गया ।

बाहर आते ही मियाँ क़ादिर पहलवान ने उठकर ताजीम की—‘सलामवालेकुम, हुज़ूर !’

‘वालेकुम सलाम, भाई !’ कुछ फिरे मन से जवाब देकर नवाब साहब धम से मसनद पर बैठ गए ।

मियाँ क़ादिर ने फ़ौरन ताड़ लिया कि आज सरकार किसी पर बिगड़कर आए हैं, लिहाजा भट से बात छेड़ दी—‘आज हुज़ूर बड़े मजे की खबर छपी है । आगरे में हुज़ूर एक औरत ने एक पहलवान से कुश्ती निकाली ।’

पहलवान ने हाथ पर बैठे हुए मच्छर को दूसरे हाथ से पट से मारते हुए कहा—‘अमाँ हटो भी, तुम भी बस ऐसी-ऐसी ही खबरें लाया करते हो।’

मियाँ कादिर ने जरा मुस्करा कर कहा—‘अब भेंप गए। अरे उस्ताद, सच कहता हूँ, दो ही दाँवों में तुम्हारे हवास बिगाड़ दे, ऐसी सकत है वह।’

‘अरे जाओ भी। ऐसे-ऐसे पटकने वाले बहुत देखे हैं। जब सादक को ही दन्न-से चुटकी बजाते-बजाते पछाड़ दिया, तब वह भला औरत? उस बेचारी की क्या हस्ती, जो हमारे सामने आए!’ कहते-कहते पहलवान ने जरा अपना सीना फुला लिया।

‘अरे हुजूर, सच कहता हूँ, उसने जब फ़रीद को पछाड़ दिया तो फिर ये किस खेत की मूली हैं?’

नवाब साहब को अब ज़रा कुछ मज़ा आने लगा। बोले—‘अच्छा, फ़रीद को पछाड़ दिया। अमाँ नहीं, हम यह नहीं मान सकते। मियाँ, फ़रीद को कौन पछाड़ सकता है? देखा तो था किरेमर पहलवान को, वह ज़ोर से पटखनी बताई कि……’

‘अरे, आप यकीन मानिये सरकार, उसने फ़रीद को चित्त कर दिया। जैसे ही पहलवान लँगोटा कसके अखाड़े में उतरे, हाथ मिलाया, तो उसने उनकी उँगलियाँ तो चुर-मर कर दीं। बस साहब, फ़रीद फिर ठहर न सके, दो ही मिनट में खट से सीधे हो गए।’

पहलवान ज़रा कुछ जल-भुन गए। कहा—‘ले, बस रहने भी दीजिए। इतनी आसानी से फ़रीद को चित्त करनेवाला है कौन? अमाँ, हमीं को जब उसे दबाने में पूरे चार घण्टे लग गए और फिर भी बराबर की ही छूटी, तब भला वह बेचारी—’

‘अच्छा, तो यह बताओ कि लड़ोगे उससे ? दम हो तो फ़ौरन उसको चाइलन करो ।

नवाब साहब मुस्कराए और बोले—‘क्यों भाई पीरू, है दम ? चाहो तो लड़वा दें ।

पहलवान ने ज़रा अप्रतिभ होकर कहा—‘अब जैसी हुज़ूर की मर्जी । मगर खाँमखाँ की परेशानी है, वह मुझसे लड़ेगी ही नहीं । आप यकीन मानिये ।’

कादिर मियाँ बोले—‘अच्छा, तो फिर क्या हर्ज़ है ! चलो हो जाए; मगर, सच बताना, जी तो तुम्हारा धुकुर-पुकुर होता होगा, उस्ताद ।’

‘अमाँ जाओ भी, एक औरत से लड़ने में मुझे किस बात का खौफ़ ?’ पहलवान बोले ।

‘अच्छा तो बुलाओ उसे । हो जाय फिर ।’ नवाब साहब ने कहा ।

कादिर मियाँ बोले—‘अच्छा तो फिर कल चिट्ठी लिखता हूँ । मगर हुज़ूर, फिर कहता हूँ, इस दरबार की बड़ी बदनामी फैल जाएगा कि पीरू पहलवान एक औरत से हार गए ।’

‘अमाँ जाओ भी, दो फटकारों में मैदान छोड़कर भागेगी ।’ पहलवान बोले ।

‘अजो जनाब, उसने गप्पे पहलवान से भी कुश्ती बदी है । भला तुम फ़रीद और गप्पे के आगे क्या चीज़ हो !’ कादिर बोले ।

‘अब यही तो गुस्सा मालूम होता है । मैं फिर कहता हूँ कि इनका ख्याल कहाँ है ? भला, इन दोनों का और मेरा मुकाबला ?’

‘अच्छा, तो फिर क्या है, बद लो कुश्ती । कल तार दे दो

उस औरत को, आ जाएगी । परसों हो जाय ।' नवाब साहब बोले ।

सिर खुजलाते हुए पहलवान बोले—'लेकिन हुजूर, परसों तो मुझे ज़री काम से जाना है । दो हफ़ते लगेंगे ।'

क्रादिर मियाँ हँसकर बोले—'देखा हूज़र अभी से ही ढीले पड़ गए । मैंने पहले ही अर्ज किया था ।' कहते हुए मियाँ क्रादिर हो-होकर हँस पड़े ।

इसी वक्त ज़नानखाने से ख़बर आई कि बेगम साहबा को ग़श आ गया । हुज़ूर गर्दन झुकाकर अन्दर चले गए और टंडी साँस लेते हुए पहलवान ने क्रादिर की तरफ़ देखा । वह इन्हें देखकर मुस्करा रहा था !



रेल का सफ़र

गाँव से खबर आई कि इस साल लगान की वसूली नहीं हो पा रही है। बेगम साहबा ने काफ़ी लानत-मलामत की। नवाब साहब ने सोचा कि अरसे से रेल पर सफ़र नहीं किया, चलो, इसी बहाने घूम आया जाएगा। यारों ने कहा, 'ग्राम की फ़सल है, ग़रीब-परवर ; चलिए, जरी बहार रहेगी !'

मियाँ क़ादिर बोले—'एक बात अर्ज़ कर दूँ, हुज़ूर ! बिना……हाँ, मज़ा नहीं रहेगा। ये बरसात का मौसम देखिए ! भीनी-भीनी फुहार पड़ रही हैं, ये समा बँधा हुआ है, और जो कहीं……कमरिया नागिन सी बल खाय……क्यों भई, पहलवान ?'

पहलवान क़ादिर की इस एक बात पर ही वह अपनी तमाम रियासत लुटा देने को तैयार हो गए।

मुस्करा कर हुक्म हुआ कि तुम मुन्नन को लेकर स्टेशन पर मिलना।

बटेर की काबुक के लिए नई खोल सिलवाई गई। सटक की निगाली नई बनी। उसमें सलमें के छोटे-छोटे गुच्छे लटकाए गए। गुलामहुसैन के पुल से, खास तौर पर, बढ़िया बीस रुपये सेर वाली असली अम्बरी तम्बाकू आई। गरज यह कि पूरी-पूरी तैयारी हो गई। हुज़ूर के साथ नौकर भी चलेंगे, इसका इन्तजाम सलारू को सौंपते हुये हुज़ूर ने फ़रमाया—'सुनते हो

सलारू, जरी बाहर अदब्र से पेश आइएगा। ऐसा न हो कि गुस्ताखी कर बैठो, वरना उसी दम मौकूफ़ कर दूँगा ! आँख के इशारे पर सारे काम हों !'

हाथ में भाड़ू लिए सलारू ने एक बार उचटती हुई नजरों से हुज़ूर की तरफ़ देखा, फिर कहा—'अच्छा मियाँ अच्छा !'

'हाँ, खूब याद आई। जरी कान खोल कर सुन लीजिए, वहाँ हमें मियाँ कहके मत पुकारिएगा।' नवाब साहब ने आदेश दिया।

'अच्छा तो फिर ?, गौर से सुनने के लिए मियाँ सलारू जरी तन कर खड़े हो गए।

नवाब साहब ने फरमाया—'वहाँ हुज़ूर, सरकार, गरीबपरवर, बन्दापरवर, बन्दानवाज़—यही सब अल्फ़ाज हमारी शान में इस्तेमाल हों।'

बुहारी ढीली हो गई थी। सुतली से कसते हुए सलारू ने उत्तर दिया—'बहुत अच्छा, हुज़ूर सरकार !'

नवाब साहब की जिमींदारी थी मल्हौर में। जुगौर में एक और जमींदार दोस्त रहते हैं। इतनी दूर आकर अगर उनसे मिलने न गए तो वह बुरा मान जाएंगे। बाद उसके बाराबंकी तक चला जाएगा, यहाँ तक आकर बाराबंकी घूमने न गए तो दुनियाँ में देखा ही क्या ? बहरहाल, यह तय पाय गया कि इस बार बाराबंकी तक का धावा मारा जाएगा।

चारबाग स्टेशन से गाड़ी छूटती है, आठ बज के दो मिनट पर। सवेरे चार बजे से ही बेगम साहबा ने धूम मचा दी।

तू चल और मैं चल, और ये असबाब बंध रहा है, और ये नाश्ता तैयार हो रहा है—गरज के मुहल्ले वालों ने भी जान लिया कि आज सूरज पच्छुम से उरूज होने वाला है।

स्टेशन पर पहुँच कर हुज़ूर ने पहलवान से दरयापत किया—
‘क्यों जी पहलवान, रेल में जो गद्दे बिछे रहते हैं, उसे क्या कहा जाता है ?’

एक-दो सेकेण्ड तक कनपटी खुजला कर पीरू ने कहा—
‘शायद फस्ट किलास होता है हुज़ूर !’

‘अच्छा, तो उसका ही टिकट खरीदना, समझे !’ नवाब साहब ने फ़रमाया ।

पीरू ने निहायत अदब के साथ गरदन झुका कर ताजीम की । नवाब साहब ने चारों तरफ़ गरदन घुमाकर देखा । दूर पर दो-चार आदमी खड़े हुए उनकी तरफ़ देख रहे थे ।

सलारू झल रहा था पंखा, कल्लू ने चाँदी के बने हुए गंगा-जमुनी काम के डिब्बे को खोलकर चाँदी की बनी हुई पत्तेनुमा छोटी-सी तश्तरी में बर्क से लिपटी हुई दो पान की गिलौरियाँ हाजिर कीं नवाब साहब ने निहायत नज़ाकत और नफ़ासत के साथ एक गिलौरी उठाकर मुँहमें रख ली ।

इलाहीबख़्श ने झुक कर रेशमी रुमाल निकाला, हुज़ूर ने हाथ और मुँह पोंछ लिया ।

नवाब साहब जरा कुछ तुनुकते हुए बोले—‘ये हैं क़ादिर के इन्तज़ाम ! अभी तक आए ही नहीं हज़रत ! और अगर कहीं गाड़ी छूट गई तो बस हो गया ।’

अजब बेचैनी थी, अगर क़ादिर मियाँ वक्त पर न आए तो आधा मजा गायब हो जायगा, और क़ादिर मियाँ चाहे आयें चाहे न आयें, मगर मुन्नन.....? बस, इसी उलझन में हुज़ूर प्लैट-फ़ार्म पर चक्कर लगा रहे थे । सलारू पंखा झलता हुआ, कल्लू पानदान लिए, हुसैनी के हाथ में पीकदान, नब्बन के हाथ में फ़र्शी और खुदाबख़्श सटक की निगाली थामे हुए । प्लैटफ़ार्म

पर एक मेला-सा लगा हुआ—लोग बस इसी क़वायद को देख रहे थे ।

एक बार चारों तरफ नजर उठा कर हुजूर ने देखा । फिर जरी तेजी से चहलकदमी शुरू हुई ।

बस जनाब, फिर यकायक क्या देखते हैं कि स्टेशन-भर में एक बिजली-सी चमक गई । जरदोज़ी के काम के लक़दक़ आला-साड़ी पहने हुए बीबी मुन्नन जान ने आकर हुजूर को झुककर सलाम किया ! हुजूर की बाछें खुल गई ।

‘आय-हाय, यह ग़जब ! भई क़सम खुदा की, सच कहता हूँ, अभी थोड़ी देर में ही देख लेना कि स्टेशन भर में बस लाशें ही लाशें नजर आएँगी ।’ नवाब साहब ने मुस्कराकर कहा ।

साड़ी के पल्ले को सिर पर जरा और खींचते हुए मुन्नन कटीली चितवन से नवाब साहब के दिल पर मशीनगन चलाती हुई बोलों—‘ले, बस रहने भी दीजिए ! आते ही आते बानना शुरू कर दिया । खुदा क़सम, मैं चली ही जाऊँगी !’

‘अरे-अरे, कहीं ऐसा करना भी मत । शहर में ग़दर मच जाएगा ।’ नवाब साहब आज मजाक कर रहे थे ।

मियाँ क़ादिर ने कहा—‘आज हुजूर, जरी देखिएगा तो रेल आज हवा से बातें करेगी ।’

पहलवान—‘अमाँ, कहते क्या हो ? देख लेना आज, रेल ड़ेवर के सम्हाले भी नहीं सम्भलेगी ।’

नवाब साहब मुन्नन की ओर देखकर मुस्करा दिए और गाड़ी ने सीटी बजाते हुए प्लैटफ़ार्म पर कदम रखा ।

फ़र्स्ट क्लास के डिब्बे में एक साहब तशरीफ़ रख रहे थे ।

नवाब साहब ने फ़रमाया—‘अमाँ पीरू, गाड़ी रिजर्व क्यों नहीं करा ली !’

‘मैंने तो हूज़ूर गार्ड साहब से कहा था। पहले तो वह बोले, ‘गाड़ी रिजर्व ही नहीं हो सकती!’ फिर जब मैंने हुज़ूर का नाम लिया तो कहने लगे, ‘पहले से इत्तिला क्यों नहीं कर दी? हमें मालूम होता कि नवाब साहब सफ़र कर रहे हैं, तो पहले से अलग इञ्जन जुतवा देते। अब इस वक्त तो कोई इञ्जन भी खाली नहीं, सब गाड़ियों में जुते हुए है।’

नवाब साहब कुछ न बोले! पहलवान ने फिर कहा—‘गार्ड साहब तो खुद हुज़ूर से माफ़ी की दरखास्त करने आ रहे थे, मैंने ही उन्हें रोक दिया।’

नवाब साहब बोले, ‘अच्छा किया। अरे हाँ, गार्ड आदमी, हजारों काम पड़े हैं। मुफ्त में तकलीफ हो जाती। खैर, कोई बात नहीं, मजबूरी थी। और नहीं तो क्या इन्तजाम न हो जाता?’

पीरू कहने लगे—‘उन्होंने तो कहा गरीबपरवर, आस-पास के स्टीशनों पर भी कोई इंजन नहीं। कलकत्ते से इंजन बुलाना पड़ जाता।’

मुन्नन ने पीरू को टोकते हुए कहा—‘अच्छा, होगा जी, ऐसे तो तुम्हारे नवाब साहब कोई खूबसूरत भी नहीं जो उनके लिए कलकत्ते से इंजन आता!’

नवाब साहब एक सर्द आह फ़ेंक, दिल पर हाथ रखते हुए मुन्नन की ओर देखकर मुस्करा दिए। कहा—‘हाँ भई, कह लो जो जी में आए, तुम्हारा जमाना है!’

फिर बैठे हुए शरीफ़-जात की ओर मुखातिब हो नवाब साहब ने मुस्कराकर फ़रमाया—‘क्यों साहब, मैं सही अर्ज कर रहा हूँ न?’

उन्होंने उचटती हुई नजरों से इनकी तरफ देखकर कहा—
‘जी हाँ !’ और फिर अखबार पलट कर पढ़ने लगे !

‘अरे सरकार, ताँगेवाला इन्हें विठाने को राजी ही नहीं होता था । कहता था, हमारा घोड़ा मचल जागया !’ मियाँ ने हँसकर कहा ।

मुन्नन ने आँख तरेरीं—‘ए मियाँ कादिर, जरी अपनी औकात समझ के बात कीजिए । मैं ऐसे बेहूदा मजाक नहीं पसन्द करती । सुनते हो जी, मना कर लो अपने मुसाहबों को ।’

नवाब साहब ने कादिर की तरफ कड़ी निगाह कर देखा । कादिर मियाँ एकदम बुत बन गए ।

‘अच्छा लो, गुस्से को थूक डालो । अब कोई चीज सुना दो । बड़ा मजा आ जाए, खुदा क्रसम !’ नवाब साहब ने सटक का एक क्रश खींचकर कहा ।

‘मैं नहीं सुनाती कुछ भी । मेरी तबियत नहीं करती ।’

‘अरे सुना दो न, जरी बाबू साहब की खातिर ही । अरे हाँ, ये भी क्या कहेंगे ।’

लेकिन मुन्नन चुप रहीं ।

‘क्यों बाबू साहब, आप कहाँ तशरीफ ले जाएंगे ?’

‘कलकत्ता ।’

नवाब साहब ने ताज्जुब के साथ कहा—‘अच्छा !’ फिर हुक्के का क्रश खींचने लगे ।

थोड़ी देर तक सन्नाटा रहा । फिर नवाब साहब ने पूछा—
‘क्यों साहब, अखबार में कोई नये हाल चाल ?’

‘जी हाँ, यही कि रन्डियाँ शहरों से निकाल दी जाएंगी ।’

मुन्नन चमक के उठ बैठी। पूछा—‘क्यों साहब, रंडियों ने क्या कुसूर किया है?’

साहब ने फरमाया—‘यही कि वे लोगों को गाना नहीं सुनातीं।’

नवाब साहब, पीरू, कादिर—सभी, हंस पड़े।

‘च्-हा-हा, क्या तबियत पाई है हुज़ूर ने भी, कि सुभान-अल्ला ! वाह-वाह, क्या खूब कहा कि गाना नहीं सुनातीं, इस-लिए—वाह !’ पीरू मियाँ ने भूमते कहा।

नवाब साहब ने फरमाया—‘भई वाह, आपके नियाज हासिल कर तबियत बहुत खुश हुई। ज़नाब का दौलतखाना कहाँ है?’

‘जी, गरोबखाना तो लखनऊ में ही है।’

‘अक्खा, तो ये कहिये, आप हमारे ही शहर के बाशिन्दे हैं। भई सचमुच, खूब मुलाकात हुई आज आपसे भी। तो जनाब, वहाँ किस मुहल्ले में तशरीफ़ रखते हैं?’

‘खाक़सार क्लाइव रोड पर रहता है।’

नवाब साहब जैसे कुछ सोचने लग गए। फिर कादिर से पूछा—‘क्यों भई कादिर, ये किलाई रोड कहाँ पर है?’

‘किलाई रोड का नाम तो हमने नहीं सुना। शायद कहीं भूवाँईटोले के पास ही है। मियाँ कादिर ने उत्तर दिया, फिर ‘जनाब’ की ओर मुखातिब होकर कहा—‘क्यों हुज़ूर, मेरा खयाल दुस्त है?’

‘जी हाँ, बिलकुल सही। बस, भूवाँईटोला से जो गली गई है न, बड़ी पतली-सी, उसके अन्दर होकर ही, नवाब साहब के मकान का बरामदा पार कीजिए और क्लाइव रोड आ गया।’ जनाब ने फ़रमाया।

उन्होंने उचटती हुई नजरों से इनकी तरफ देखकर कहा—
‘जी हाँ !’ और फिर अखबार पलट कर पढ़ने लगे !

‘अरे सरकार, ताँगेवाला इन्हें बिठाने को राजी ही नहीं होता था । कहता था, हमारा घोड़ा मचल जागया !’ मियाँ ने हँसकर कहा ।

मुन्नन ने आँख तरेरीं—‘ए मियाँ क़ादिर, जरी अपनी अक़ात समझ के बात कीजिए । मैं ऐसे बेहूदा मजाक नहीं पसन्द करती । सुनते हो जी, मना कर लो अपने मुसाहबों को ।’

नवाब साहब ने क़ादिर की तरफ कड़ी निगाह कर देखा । क़ादिर मियाँ एकदम बुत बन गए ।

‘अच्छा लो, गुस्से को थूक डालो । अब कोई चीज सुना दो । बड़ा मजा आ जाए, खुदा क़सम !’ नवाब साहब ने सटक का एक क़श खींचकर कहा ।

‘मैं नहीं सुनाती कुछ भी । मेरी तबियत नहीं करती ।’

‘अरे सुना दो न, जरी बाबू साहब की खातिर ही । अरे हाँ, ये भी क्या कहेंगे ।’

लेकिन मुन्नन चुप रहीं ।

‘क्यों बाबू साहब, आप कहाँ तशरीफ़ ले जाएँगे ?’

‘कलकत्ता ।’

नवाब साहब ने ताज्जुब के साथ कहा—‘अच्छा !’ फिर हुक्के का क़श खींचने लगे ।

थोड़ी देर तक सन्नाटा रहा । फिर नवाब साहब ने पूछा—
‘क्यों साहब, अखबार में कोई नये हाल चाल ?’

‘जी हाँ, यही कि रन्डियाँ शहरों से निकाल दी जाएँगी ।’

मुन्नन चमक के उठ बैठी। पूछा—‘क्यों साहब, रंडियों ने क्या कुसूर किया है?’

साहब ने फरमाया—‘यही कि वे लोगों को गाना नहीं सुनातीं।’

नवाब साहब, पीरू, कादिर—सभी, हंस पड़े।

‘च्-हा-हा, क्या तबियत पाई है हुज़ूर ने भी, कि सुभान-अल्ला ! वाह-वाह, क्या खूब कहा कि गाना नहीं सुनातीं, इस-लिए—वाह !’ पीरू मियाँ ने भूमते कहा।

नवाब साहब ने फरमाया—‘भई वाह, आपके नियाज हासिल कर तबियत बहुत खुश हुई। ज़नाब का दौलतखाना कहाँ है?’

‘जी, गरोबखाना तो लखनऊ में ही है।’

‘अक्खा, तो ये कहिये, आप हमारे ही शहर के बाशिन्दे हैं। भई सचमुच, खूब मुलाक़ात हुई आज आपसे भी। तो जनाब, वहाँ किस मुहल्ले में तशरीफ़ रखते हैं?’

‘खाक़सार क्लाइव रोड पर रहता है।’

नवाब साहब जैसे कुछ सोचने लग गए। फिर कादिर से पूछा—‘क्यों भई कादिर, ये किलाई रोड कहाँ पर है?’

‘किलाई रोड का नाम तो हमने नहीं सुना। शायद कहीं भवाँईटोले के पास ही है। मियाँ कादिर ने उत्तर दिया, फिर ‘जनाब’ की ओर मुखातिब होकर कहा—‘क्यों हुज़ूर, मेरा खयाल दुरुस्त है?’

‘जी हाँ, बिलकुल सही। बस, भवाँईटोला से जो गली गई है न, बड़ी पतली-सी, उसके अन्दर होकर ही, नवाब साहब के मकान का बरामदा पार कीजिए और क्लाइव रोड आ गया।’ जनाब ने फ़रमाया।

‘अजी नहीं, आप तो मजाक कर रहे हैं।’ नवाब साहब हँसकर बोले।

‘वल्लाह, आपके यहाँ से तो मैंने मजाक का रिश्ता भी नहीं जोड़ा।’ नवाब साहब भेंप गये।

पीरू पहलवान ने जरा तपाक के साथ ‘जनाब’ से कहा— ‘हमारे हुजूर का नाम तो आपने सुना ही होगा, दुनियाँ-भर में यह तो मशहूर ही है कि आप लखनऊ के सबसे बड़े नवाब साहब हैं। खास मलिके जमनियाँ नवाब वाज़िदअली शाह साहब के पोते।’

जनाब ने जरा चौंककर बड़े तपाक के साथ मिलते हुये कहा— ‘ओहो, नाम तो एक अरसे से सुनता चला आ रहा था। आपसे तो मिलने का भी बहुत इश्तियाक था। मगर खुदा की मर्जी, मिले भी तो सफर करते हुए।’

खुशी से बत्तीसी निकालकर गर्व से सिर हिलाते नवाब साहब ने कहा— ‘और जनाब का इस्म मुबारिक?’

‘फिदवी को हसन इनाम कहते हैं।’

‘हुजूर, वहाँ कोई बड़े ओहदे पर होंगे?’ पीरू ने प्रश्न किया।

‘अरे नहीं यार, लालकुएँ वाले नवाब साहब का मुसाहब हूँ!’

‘हा-हा-हा, आप बात-बात में मजाक करते हैं। भई यकीन मानियेगा, सचमुच बड़ी तबियत खुश हुई आज आपसे मिलकर। अहा, क्या पुरमजाक तबियत पाई है आपने, वल्लाह!’ नवाब साहब ने कहा।

‘अजी वाह, यह तो फकत आपकी इज्जत-अफजाई है, वरना मैं क्या और मेरा मजाक क्या!’

एकाएक जङ्गल में ही गाड़ी खड़ी हो गई। मि० हसन-इमाम ने बाहर भाँक कर देखा।

नवाब साहब ने पूछा—‘क्यों साहब, यहाँ तो कोई स्टेशन भी नहीं। गाड़ी क्यों खड़ी हो गई?’

‘सिगनल डाउन नहीं है।’

‘ये अभी-अभी आपने कौन-सा लफ्ज इस्तेमाल किया?’

‘सिगनल

‘जी हाँ। अब समझ में आया, तो इस सिगनल से क्या होता है, जनाब?’

‘इससे गाड़ी नहीं लड़ती जनाब।’

‘तो अब ये यहाँ खड़ी क्यों है?’

‘किसी गाड़ी से भिड़ने का इंतजाम कर रही है।’

नवाब साहब एकदम घबरा गए—‘नहीं, सच? आप मजाक कर रहे हैं।’

इमाम साहब ने बड़े दुख के साथ कहा—‘अजी साहब, मजाक, कैसा, यहाँ तो जान पर बीत रही है।’

‘तो क्यों साहब, लड़ने का इन्तजार क्यों कर रही है?’

‘सरकारी हुकुम।’

‘सरकारी हुकुम कैसा साहब?’

‘यही कि सिगनल डाउन नहीं है, अब ड्राइवर कैसे जाय? हुकमअद्वली तो कर नहीं सकता, इसलिए यहीं खड़ा रहेगा। दूसरी गाड़ी आएगी, बस सब मामला खत्म! या खुदा, अगर ऐसा मालूम होता तो आते ही क्यों?’

मुन्नन रोने लगी। नवाब रोते हुए बोले—‘अजी साहब, आप तो पढ़े-लिखे हैं, जरी जाकर ड्राइवर को समझाइए कि आखिर ये क्यों सबकी जान लेने पर तुला है! अरे हाँ, जान

है तो जहान है। मैं ही उसे अपने यहाँ नौकर रख लूंगा। बड़ी मेहरबानी होगी, जरी जाकर समझाए उसे।

‘मगर साहब, वह मानेगा नहीं। बहुत ही खैरख्वाह नौकर है। लेकिन शायद चार-पाँच सौ रुपया देखकर मान जाय।’

नवाब साहब फौरन उठे और पाँच सौ रुपया निकाल कर उन्हें दिया।

इमाम साहब ज्योंही रुपया लेकर गाड़ी से उतर कर जरा आगे गए थे कि गाड़ी चल दी।

‘देखा हुआ, मैंने पहले ही समझा था कि ये चोर है, लेकर भाग गया! गाड़ी इसी वजह से रुक गई थी, अब चल दी।’

मुन्नन बोली—‘बना गया इन्हें बेवकूफ!’

नवाब साहब कुछ न बोले—फकत ‘आह’ भर कर रह गए।



कालेज के लड़के

सारे खल्क में छान मारिये, पर इन कालिज के लौंडों-सा शरीफ-जात इन्सान या हैवान कोई भी दूसरा इस दुनिया के परदे पर और न मिलेगा। न इन्हें यह खयाल कि हम किससे बातें कर रहें हैं, किससे किस तरह पेश आना चाहिये। भई, सच तो यह है कि बुजुर्गों ने सच ही कहा है कि यह उनका क्रसूर नहीं, अंगरेजी तालीम का ही असर है जो आज वह इस किस्म की बेहूदा हरकत करते हैं कि खुद नवाब साहब का ही मजाक उड़ाना शुरू कर दिया—और वह भी खास उनके मुंह पर ही।

बात यह है कि उस दिन जरी मौसम निहायत ही आला था। हुजूर उस दिन पिछली रात ही जग पड़े थे, यानी कि सुबह पाँच बजे ही पलङ्ग छोड़कर खिड़की पर बैठे हुए गली की तरफ देख रहे थे, कि देखा हकीम रमजानअली साहब हाथ में पतली-सी खुश्नुमा छड़ी लिये चहल-कदमी करते हुए चले जा रहे हैं।

अरसे बाद हुजूर ने उन्हें देखा था। कुछ दोस्ती ने जोर मारा बस आवाज दे ही बैठे—‘अक्खा, हकीम साहब हैं !’

हकीम साहब ठिठक कर एक दम खड़े हो गए और ऊपर देखा, एकदम भुककर सलाम करते हुए फरमाया,—‘सलाम-

वालेकुम, गरीबपरवर ! बड़ा ही खुशकिस्मत हूँ जो आज अल-स्सुबह ही हुजूर का दीदार हासिल हुआ—'

हँसते हुए नवाब साहब ने फरमाया 'ठहरो-ठहरो भाई-जान, नीचे ही आ रहा हूँ ।'

बस फिर तो न कपड़े बदले न वजू किया, और फ़जिर की नमाज तो शायद ही कभी पढ़ी हो, बस झप से नीचे आगए ।

'कहाँ जा रहे थे, इतने तड़के ?'

'कुछ नहीं गरीबपरवर जरी कम्पनी बाग तक जा रहा था । सुबह की हवा सेहतके लिए बड़े फायदे की चीज है । मैं तो सरकार से इल्तजा करूँगा कि हुजूर भी चलें । दो-चार दिनों बाद खुद ही मुलाहजा फ़रमाइयेगा कि चेहरे पर चौगुनी रौनक आ गई है । और सबेरे तो हुजूर बड़े-बड़े अफ़सरान कम्पनीबाग की हवा खाते हैं । यानी की आप ये खयाल फ़रमाएँ, अभी कुछ ही दिन हुए मैंने अखबार पढ़ा था कि लखनऊ के कम्पनीबाग की हवा दुनिया भर में सबसे अच्छी है तभी तो हुजूर यह मुलाहजा फ़रमायें कि लाल कुएँ वाले नवाब भी बिला—नागा रोज तशरीफ़ लाते हैं ।'

नवाब साहब ने कहा—'ये तो ठीक कह रहे हो, भाईजान । अच्छा कल से हमें भी पुकार लिया करो । हम भी तुम्हारे साथ सैर करने चलेंगे !.....भई जरी दो मिनट रुकना मियाँ, अभी कपड़े पहन कर आया ।' कह कर नवाब साहब लपकते हुए अन्दर चले गये ।

नवाब साहब की घड़ी जब तक दो मिनट बजाती रही, हकीम साहब तब तक खड़े-खड़े मक्खियाँ मारा किये ।

खैर साहब, नवाब साहब घूमने चले ।

कहना शुरू किया—‘भई पूछो मत, उस दिन बारिश की वजह से पंथजी हमारे यहाँ रुक गये। पुराने मुलाकाती भी हैं। बात-चीत हँसी-मजाक चलने लगा। लोगों ने जो देखा तो हैरत में पड़े। बस अब आप यह मुलाहिजा फ़रमायें कि सुबू से शाम तक लोगों का ताँता बँधा रहता है। सब कोई कहते हैं कि हमें एक सिफ़ारशी-रक्क़ा लिख दें तो उनको नौकरी मिल जायगी। मैं हर चन्द समझाने की कोशिश भी करता हूँ कि कांग्रेस वाले सिफ़ारिश को कुछ भी नहीं समझते; मगर वह लोग मानते ही नहीं। भई कसम खुदा की यकीन मानना उस्ताद, कि बड़ा आदमी होना भी जी का जञ्जाल है। मैं तो उन्हें समझता हूँ कि सिफ़ारिश का कुछ भी असर नहीं होता, और वह पीछे पड़े हैं, कहते हैं, साहब कांग्रेसी-राज में जितनी सिफ़ारिशें चलती हैं, उतनी तो कभी चली ही नहीं।’

बग़ल से तीन-चार लड़के मजे में बातें करते चले जा रहे थे। नवाब साहब की तरफ देखा तो देखते ही एक दूसरे के कानों में कुछ कहा और मुस्करा दिये। नवाब साहब ने समझा शायद मेरी तारीफ़ हो रही है। लिहाजा अपना रोब ग़ालिब करने के लिए रमज़ानी मियाँ से कहने लगे—‘अभी उसी दिन सज्जाद मियाँ अपने लड़के के साथ आए। कहने लगे, मियाँ तुम्हारे ही हाथों हमारी इज्जत है। हमारी गोदियों खेले हो तुम तो जरी-सी क़लम घिस दोगे तो इसे डिप्टी-कलकटरी मिल जायगी। अब उनसे इन्कार भी करते न बना। मैंने चिट्ठी लिख दी। साहब आप यकीन मानिये, एक घण्टे भर के बाद वह फिर आए, और हमें गले से लगाकर रोंने लगे। कहा, भई तुम्हारा एहसान न भूलेंगे। तुम्हारी चिट्ठी दिखाते ही फ़ौरन हुक़म हुआ कि हामिदहुसेन को डिप्टी कलकटरी मिल जाय।’

रमजानी मियाँ ने कहा—‘अरे हुजूर, आपके बड़े रुआत्र हैं। सारी दुनिया जानती है कि हर दूसरे-तीसरे दिन बादशाह सलामत तक के खत आपके पास खास विलायत से आया करते हैं।’

हाथ की छड़ी को जरा इतमीनान के साथ घुमाते हुए नवाब साहब ने एक बार घूमकर उन लड़कों की तरफ़ देखा।

अपनी तरफ़ इन्हें यों देखते हुए लड़के मुस्कराये। आप ख़ुश हो गए।

बातें करते हुये जरा आगे बढ़े ही थे कि चारों लड़के तेजी से आकर इनके सामने हाथ जोड़ कर खड़े हो गए। कहा—‘हुजूर!’

हुजूर थोड़ा-सा तन कर खड़े हो गए, फिर निहायत ही मुलायमियत के साथ कहा—‘फ़रमाइए, फ़रमाइए।’

लड़के ने हाथ जोड़ कर कहा—‘हुजूर आप के हाथ में सब कुछ है, आप मालिक हैं। आप को सब अख्तियार है।’

निहायत आजिजी के साथ खीसँ नीपोरते हुए नवाब साहब बोले—‘अजी वल्लाह, यह आपकी इज्जत अफ़जाई है, वरना मैं क्या—’

‘अजी वाह, आप तो बादशाह सलामत के दोस्त हैं। और हमारे मालिक हैं। आपको नज़रें-इनायत से हम लोग जी उठेंगे। आपसे बढ़कर बड़ा आदमी दुनिया के परदे पर कोई नहीं। हम सब आपके ही जेरसाये परवरिश पाते हैं।’

नवाब साहब ने जरा मुस्करा कर अपनी ठोड़ी पर हाथ फेर लिया।

लड़कों ने फिर कहना शुरू किया—‘अगर आप सिफ़ारिश कर दें तो—’

‘देखिये साहब, सिफारिश करते-करते तो मैं आजिज आ गया हूँ। अब आप खुद ही खयाल फ़रमाइए कि रोजाना कम-से-कम तीन-चार हजार आदमियों की सिफारिश करनी पड़ती है।’

‘अजी हुज़ूर को खुदा सलामत रखे। अल्लाह करे हुज़ूर के हजार बच्चे हों।’

नवाब साहब एक बड़े आदमी की तरह गर्दन हिलाकर हंस पड़े। कहा—‘वल्लाह, ये हजार बच्चों वाला फ़िकरा भी एक ही रहा। भई क्या जिन्दा-दिल आदमी हैं, आप लोग भी! खैर फ़रमाइए।’

एक लड़का बोला—‘हमारी मंशा है हुज़ूर, हमें म्युनिसि-पैलटी की जमादारी मिल जाय। हम एक ही भाड़ू में आपके दिमाग की तमाम गर्द बुहार देंगे।’

दूसरा बोला—‘हुज़ूर, हम तो आपके साथ ही काम करना चाहते हैं। हमने सुना है गरीबपरवर, आप जूते अच्छे गाँठ लेते हैं। हमें भी सिखा दीजिए।’

खुदा खैर करे। आज तक किसी की हिम्मत भी न हुई थी कि नवाब साहब से ऐसी लगी बातें कहे। हुज़ूर का चेहरा लाल हो गया।

तीसरे लड़के ने दूसरे से कहा—‘तुम्हें इतनी तमीज भी नहीं रामदास कि तुम किससे बातें कर रहे हो। खैर माफ़ कीजिए हुज़ूर। इन लोगों की बातों का खयाल न कीजिएगा। इनका दिमाग खराब हो गया है। इसीलिए हम लोग इन्हें सुबह की हवा खिलाने लाते हैं। मैं इनकी तरफ से मुआफी का ख्वास्तगार हूँ। और हुज़ूर, बड़ी इनायत होगी अगर मेरे लिए सिफारिश कर देंगे। आपकी मेहरबानी से अगर मैं डिप्टी-कलक्टर हो

गया तो आपका खयाल कभी न भूलूंगा। बाल आप ही से कटाया करूंगा।'

चौथे ने कहा—'अमाँ नहीं जी, ये तो घाट वाले की मिल-कियत हैं। मैं इन्हें धोबी से खरीदकर बाद को आजाद कर दूँगा।'

नवाब साहब की सूरत इसी वक़्त मुलाहजा फ़रमाने लायक थी। और रमजानी मियाँ तो एकदम बुत बन गए थे। हुजूर ने रमजानी से कहा—'रमजानी, जरी इन्हें समझा तो देना जी कि हम कौन हैं।'

रमजानी मियाँ एक मिनट तक चुप रहे फिर लड़कों की ओर मुखातिब होकर बोले—'आपको वाजे हो जनाबमन, कि हमारे हुजूर—'

'जी-हाँ, आपके हुजूर अभी-अभी काँजीहौस से पगहिया तुड़ाकर भागे हैं, कम्पनीबाग की घास चरने के लिए।'

नवाब साहब तेजी से चार क़दम आगे बढ़ गए। लड़कों ने कहकहा लगाना शुरू किया।

नवाब साहब रमजानी से कुछ कहने ही जा रहा थे कि लड़के फिर दौड़कर इनके नजदीक आ गए और एक साथ ही कहना शुरू किया—'तो हुजूर, पंतजी के नाम सिफ़ारिशी-ख़का लिख दें।'

हलफ़ उठा के कहा जा सकता है कि नवाब साहब की आँखों में आँसू छलछला आए थे, दो मिनट बाद खुदा जाने कैसी किरकिरी होती, मगर वैसे ही पुलिस के दरोगा साहब घूमकर लौट रहे थे, एक शरीफ़ को इस तरह परीशान होते देख कर लड़कों को समझा-बुझाकर हटाया।

नवाब साहब आगे घूमने न गए, लौट पड़े। रमजानी से

कहा—‘ये साले, जरूर पत्रके डाकू मालूम पड़ते थे, पुलिसवाले इनसे मिले रहते हैं, वरना दरोगा साहब पकड़ न ले जाते ! वह तो कहो, उन्होंने मुँझे पहचान लिया, सोचा होगा अगर कहीं नवाब साहब ने रिपोर्ट कर दी तो नौकरी जायगी, वरना ये मुँझे बचाते थोड़े ही ।’

हकीम रमजानअली ने हाँ-में-हाँ मिला दी ।

नवाब साहब ने एक ठंडी साँस लेकर फरमाया—‘मगर मैं पंथ जी से इस मुआमले में कहूँगा जरूर । खैर, यह तो मेरे साथ—’

रमजानी हकीम ऊब कर एकदम कह उठे—‘जी हाँ हुजूर मैं सहादत दूँगा ।’

नखास अभी दूर था ।



मुबारकबाद

सुबू-ही-सुबू घर भर में अपने हिसाब जैसे चाँदना छा गया। मामा भी, मुगलानी भी, सलारू भी, बुद्धन भी, तू भी, मैं भी— जिसे देखिये वही नचाता हुआ नजर आता है। अब्बासी दौड़ी हुई गई, कहा—‘आज तो आपसे एरिङ्ग की जोड़ी लेंगे हम।’

हुक्के का एक कश खींचकर मुस्कराते हुए, धुआँ छोड़कर नवाब साहब ने फ़रमाया—अरे तुम हमीं को ले लो, बी अब्बासी !’

बी अब्बासी ने जरा भेंपते हुए कहा—‘हटिये, जाइये भी… मैं ऐरिंग लिये बिना मानूंगी नहीं मियाँ, समझे ?’

मियाँ ने मुस्कराकर एक कश बड़े इतिमिनान के साथ खींचा; और उधर अब्बासी दौड़ी हुई गई मियाँ कादिर के घर।

कादिर मियाँ चबूतरे पर बैठे-बैठे अपनी लुंगी में पैबन्द सी रहे थे। मुस्कराये, कहा—‘अहा-हा, ये कौन बी अब्बासी जान हैं भाई? अमाँ आज सूरज किधर से निकला है? अमाँ आज किधर रास्ता भूल पड़ी?’

बी अब्बासी जरा कुछ तुनुकते हुए बोलीं—‘ले बस रहने भी दीजिए। आते देर न हुई, मजाक करना शुरू कर दिया। हम तो मारे मुहब्बत के यहाँ इतनी दूर से दौड़ते हुए आए कि लाओ भई कादर का भी कुछ फ़ायदा करा दें। और कादर मियाँ ऐसे कि……’

जन्न-से हँसते हुए उठ कर बी अब्बासी की ठुड्डी चुटकी से दबाते हुए बोले—‘अमाँ खफ़ा हो गई क्या भाई? अरे भाई, हम तो तुम्हारे गुलाम हैं गुलाम। जरी-सी इशारा कर दो तो अपनी गर्दन……। ऐ मेरे अल्ला, जरी देखो तो किस कदर पसीने छूट रहे हैं तुम्हारे। लाओ मैं पंखा भल दूँ!’

‘ऐ चलो बस रहने भी दो। लो, मैं जाती हूँ।’ बी अब्बासी ठिनकती हुई चली।

मियाँ कादिर ने हँसते हुए पकड़ा—‘अब जरी में तुम बुरा मान गई। तुम्हीं इन्साफ़ से बताओ कि इसमें हमारी क्या खता है? बस यही तो कहा था कि लाओ पंखा भल दूँ। सो उसमें भूठ क्या था। एक तो तुम बिचारी हो कि इतनी दूर से हमारी खातिर दौड़ी चली आ रही हो, और एक हम कि तुम्हें पंखा तक न भलें? वाह, यह भी कहीं होता है?’

बी अब्बासी मुस्कराती हुई चुपचाप खड़ी रहीं। मियाँ कादिर ने अब्बासी से कहा—‘हाँ, अब जरी बता तो दीजिए कि इस वक़्त बी अब्बासी महल साहबा ने इस खाकसार के गरीबखाने पर……’

‘आज सुबुह ६ बजे बेगम साहबा के लड़का हुआ है।’ बी अब्बासी ने फ़रमाया।

‘अमाँ हाँ! हमारी कसम खाओ!’

‘तुम्हारी कसम।’ बी अब्बासी ने लहजे के साथ कहा।

‘भई मान गए तुम्हें। आज तो अल्ला कसम पुलाव की पलेटों पर हाथ साफ़ होंगे। वल्ला, सचमुच तबीयत खुश कर दी इस दम तुमने।’

कनखियों से देखते हुए, दुपट्टे का पल्ला कन्धे पर डालते हुए बी अब्बासी ने कहा—‘देख लो, हम तो मारे मुहब्बत के

तुम्हें इतनी दूर खबर देने आए और एक तुम हो कि पानी तक को न पूछा ।’

‘अच्छा, अब यों कहोगी भाई ?’

‘अमाँ तुम को क्या मालूम कि हम तुम्हें कितना चाहते हैं । कलेजा चीर के दिखा दूँ कहो ? और तुम भी क्या कहोगी, लो आज सीना ही चाक किये देता हूँ ।’ मियाँ क़ादिर ने झट-से सलूके के बटन खोलते हुए अकड़कर आँखें बन्द कर लीं ।

बी अब्बासी के हँसते-हँसते पेट में बल पड़ गए ।

फिर सज-बज कर मियाँ क़ादिर घर से निकले । पहलवान को खुश-खबरी सुनाई और चल दिये नवाब साहब के यहाँ । जो आगे बढ़े तो देखा हकीम रमज़ान अली साहब नब्बन मियाँ के घर से निकल रहे हैं । यह लोग तो अनदेखा कर गये, मगर हकीम साहब ने टोक ही दिया—‘क्यों भई पहलवान, अमाँ आज तो बड़े ठाठ हैं तुम लोगों के ।’

‘अक्खा, भाई रमजानी हैं !—अमाँ हम तो तुम्हें हकीम साहब कहने से रहे भाई जान । हमारे हिसाब तो तुम वही रमजानी हो ।’ मियाँ क़ादिर ने हकीम साहब की पीठ पर हाथ रख कर कहा ।

‘अमाँ तो आपसे कहता कौन है कि आप हमें हकीम साहब कहें । अरे, तुम हकीम साहब के बजाय घसियारा भी कह दो तो हम बुरा थोड़े मान सकते हैं ? और तुम लोग हमारे साथ बेतकल्लुफी से न मिलोगे तो और कौन मिलेगा ? क्यों भई पहलवान ?’ रमजानी ने कहा ।

पहलवान खुश होकर बोले—‘अमाँ हाँ भाई, हमारे हिसाब तो तुम वही लौंडे हो जो कल हमारी गोदियों में खेल रहे थे ।’

हकीम साहब ने हंस कर पहलवान के एक घूँसा मार दिया ।

‘क्यों भाई, आज किधर चले?’—रमजानी ने पूछा ।

‘अमाँ तुम्हें नहीं मालूम ? नवाब साहब के लड़का हुआ है, आज सबेरे ।’ कादिर ने कहा ।

‘अमाँ हाँ ! सच कहते हो ?’ रमजानी ने पूछा ।

‘अमाँ अब इसमें भी भूठ की कहीं गुञ्जाइश है भाई जान ?’ मियाँ कादिर ने मुस्करा कर जवाब दिया ।

‘चलो-चलो, फिर क्या है, आज तो पुलाव की पलेटों पर हाथ साफ़ होंगे ।’ रमजानी मियाँ एक हाथ पीरू और दूसरा कादिर के गले में डालकर चले ।

नवाब साहब सलारू को चिलम बदलने पर मुस्कुरा कर डाँट रहे थे, तब ये तीनों पहुँचे ।

‘अक्खा, आज तो मालूम पड़ता है, सूरज पच्छुम से निकला है । अमाँ पीरू, रमजानी तो खैर हकीम हो गये हैं, मगर तुम और कादिर कहाँ रहे इतने दिन ?’

नवाब साहब बात-बात में मुस्कराए पड़ते थे ।

‘क्या बताऊँ हुज़ूर, जरी जोर हो रहे थे अखाड़े में । एक साला अनाड़ी हमसे जोर कर रहा था । बस क्या अरज करूँ बन्दानवाज, जो उसने उलटा हाथ रक्खा तो मैं उसे बचाने के ख्याल से पलटा । मगर वो अनाड़ी तो अनाड़ी । हाथ दाबे रहा । बस सरकार, पुट्ठा उतर गया । वह तो कहिये भाई रमजानी की वजह से बच गए वरना ये हाथ ही बेकाम कर दिया था साले ने, पहलवान ने अपना बायाँ हाथ मसलते हुए कहा ।

‘गुस्ताखी माफ़ हो गरीब-परवर । अब इन बातों को हटाइए । पहले मिठाई मँगा दीजिए हमारे लिए । यहाँ तो भूख के मारे जाने निकल रही है ।’ मियाँ कादिर ने मुस्करा कर कहा ॥

‘अरे हाँ हुज़ूर, मुबारकबाद । अल्ला करे हमारे शाहजादे की

उमर हजारी हो। हुजूर जल्दी हुकम दें सलारू को। यहाँ भूख के मारे बुरा हाल है सरकार।'

हकीम रमजान अली ने तुक में तुक मिलाते हुए कहा—'यही अर्ज करता है ये खाकसार।'

नवाब साहब उछल पड़े—'अहा! भई वाह। क्या खूब! अच्छा, बोलो कौन-सी खाओगे मिठाई?'—मुस्कुरा कर हुजूर ने पूछा।

'हुजूर मँगाइये मलाई।' पहलवान ने कहा।

'हम तो सरकार खाएंगे बालूशाही।' रमजानी मियाँ ने कहा।

नवाब साहब ने हंस कर क़ादिर से पूछा—'अब तुम बोलो भाई।'

वैसे ही बी अब्बासी उधर से निकलीं, पीरू ने कह दिया—'अरे अभी तक नहीं लाई मिठाई?'

बी अब्बासी पलट पड़ीं और नवाब साहब से कहा—'देखिये, मनाकर लीजिये, मियाँ अपने इन पीरू-फीरू को। हरदम ये हमसे मजाक करते हैं। बड़े मिठाई खाने वाले बने हैं। ऐसी ही चाट है तो चले जाओ नानबाई—'

बी अब्बासी की बात काट कर जोर से मियाँ क़ादिर ने कहा—'बस अब मत कुछ कहना, नहीं तो 'काफ़िया' बिगड़ जाएगा।'

बी अब्बासी मुस्कुरा कर क़ादिर की तरफ देखती हुई बिना काफ़िया का मतलब समझे ही चल दीं।

इसके बाद फिर कहकहे लगे, मिठाई खाई गई और मुजरे के बारे में सलाह-मशविरा हुआ। क़ादिर मियाँ कहते हैं कि शहर-भर को दावत दी जाएगी।

हिटलर का बटेर

‘खुदा सलामत रक्खे हमारे हुजूर को, जिनकी बदौलत हर रोज ईद मना करती है और हर रात शबेरात बनी रहती है। मगर यार, इसमें कोई शक नहीं कि वह है एकदम काठ का उल्लू ही।’ मियाँ रमजानी ने पान की गिलौरी चबाते हुए कहा।

पहलवान ठठा कर हँस पड़े, कहा—‘अरे वाह उस्ताद, क्या बात कही है ! भई मान गये तुमको। खुदा की कसम, वह बस चोंगा है।’

‘अमाँ तुम कैसी बातें करते हो पहलवान ? हम तुमसे कस्मियाँ कहते हैं पीरू, कि उसे अकल छू भी नहीं गई है। तुम्हारी दुआ से हम भी सैकड़ों नवाबों की सुहबत उठा चुके हैं मगर इतना बड़ा गधा हमने आज तक देखा ही नहीं।’

‘बस, अब रहने दो उस्ताद। खुदा उसकी उम्र और बेव-कूफी में बरकत दे, इसकी बदौलत ही तो हम तुम सब मजा काटते हैं। क्यों भई, मैं कुछ भूठ कह रहा हूँ रमजानी ?’

‘अमाँ भई इसमें क्या शक है। चलो उस्ताद, वहीं चला जाय। आज तो साला एक भी मरीज नहीं आया। अल्ला कसम पहलवान, तुम यकीन मानो कि आज दस दिन से बोहनी भी नहीं हुई। इन डाक्टरों सालों को हैजा हो, हकीमों की तो इनके सामने कोई वक़्त ही नहीं रही, उस्ताद।’

‘सच कहते हो भाईजान। हम खुद ही इधर तुम्हारी हालत

देख रहे हैं। तुम्हारी जान की कसम रमजानी भाई, हम तुम्हें देखते ही भाँप गए कि आज कल मेरा यार बड़ी तकलीफ में है। मगर कुछ परवाह नहीं। ये तो चला ही करता है, उस्ताद। दम सलामत रहे हमारे नवाब की, उनकी जिन्दगी में तुम भूखे नहीं रह सकते, भाई जान।'

हकीम रमजानगली ने मतब के दरवाजे बन्द करते हुए कहा—'चलो भाई जान, वहीं चलें, रस्ते में क़ादिर को भी बुला लिया जाय।'

क़ादिर मियाँ घर पर तो मिले नहीं। पता लगा कि बुद्धन नवाब के यहाँ बटेरें लड़ रही हैं। सो भाई वहाँ पहुँचे और पहलवान ने गप से क़ादिर की गर्दन में हाथ डाला। क़ादिर चौंक कर घूम पड़े, कहा—'ए यार पहलवान, जरी इस दम तंग न करो भाईजान। अहाहा, जरी देखना तो, अच्छे-मिर्जा का बटेर किस अकड़ के साथ आ रहा है। भई वाह माशाअल्लाह, तबी-यत चाहती है, उठा के चूम लें।'

हकीम साहब ने मुस्करा कर कहा—'अब तुम्हे बटेर की पड़ी है, यहाँ इस भीड़ में अपना शोरबा बना जाता है। कल देख लेना हमारे यहाँ। चलो, जरी जरूरी काम है!'

मियाँ क़ादिर बेचारे रंजीदा होकर मारे मुरव्वत के चले आये।

मियाँ रमजानी ने कहा—'अब ऐसी मरी चाल से न चलिए, वरना वो भापड़ रसीद क्रिया होगा कि आप दोनों को छठी का दूध याद आ जायगा।'

मियाँ क़ादिर तो मुस्कुराते हुए नाखून चबाने लगे और पहलवान ने हंसकर मद-भरी आँखें बना, हकीम की तरफ देखते हुए अपना बदन तौल लिया।

एक मिनट तक चुपचाप तेज चलने के बाद रमजानी हकीम ने मुस्कराकर पहलवान को धक्का देते हुए कहा—‘अबे देखता क्या है, बड़ा पहलवान बना है ! जल्दी से लपक के एक ‘अवध अखबार’ तो खरीद लाना ।’

पहलवान बस मुस्करा कर चल दिये । जब यह तीनों दरबार में पहुँचे तो, हुजूर मरदाने आराम गाह में लेटे गुनगुना रहे थे—

‘मेरी जान माँगी तो क्या तुमने माँगा,

मेरी जान का क्या मेरी जान होगा ?’

और सलारू मियाँ पंखा झलते हुए भूम रहे थे ।

‘आदाब बजा लाता हूँ, गरीब परवर ।’—पहलवान ने झुककर ताजीम की । रमजानी और क्लादिर ने भी साथ दिया ।

हुजूर ने आँखें खोलकर हँसते हुए कहा—‘अमाँ आओ जी । वल्लाह, अभी मैं तुम लोगों को याद ही कर रहा था । ख़ूब आए भाई जान ! अमाँ सलारू, जल्दी से एक कुर्सी लाओ हकीम साहब के लिए ।’

हँसकर हकीम साहब ने कहा—‘अब इतना शरमिन्दा न करें हुजूर ! भला मेरी इतनी मजाल कि मैं हुजूर के सामने कुर्सी पर बैठूँ ?’

नवाब साहब मारे खुशी के चुप हो गये ।

पहलवान ने छेड़ा—‘अमाँ हाँ तो रमजानी, फिर चिम्बरलन का क्या हुआ ?’

नवाब साहब ने उत्सुकतापूर्वक पूछा—‘ये चिम्बरलन क्या है रमजानी ?’

‘ये हुजूर विलायत के वजीर आज्रम हैं । अब सरकार जर्मनी की लड़ाई हो रही है न ।’

‘अच्छा, तो लड़ाई फिर शुरू हो गई ? अमाँ बात क्या थी ?’

‘कुछ नहीं, बात क्या थी गरीब-परवर, ‘चाकूवाले मुलुक’ के कुछ कबूतर जरमनी में उड़ आये थे। उन्होंने इनसे माँगे। जरमनी के बादशाह हिटलर ने ‘चाकूवाले मुलुक’ के बादशाह से कहा कि बीस बरस पहले तुम्हारी बटेर ने मेरी बटेर को मार डाला था, अब मैं बदला लूँगा। चाकूवाले बादशाह ने कहा, भाई उसका क्या, वह तो दंगल था, हार-जीत लगी ही रहती है; और ऐसे ही जो तुम्हें बटेर का रंज है तो हम तुम्हें एक नई बटेर देंगे। जरमनी वाले ने कहा कि नहीं, हम तो अपनी वही बटेर लेंगे। देना हो तो ६ रोज के अन्दर वही बटेर ला दो, नहीं हम लड़ाई लड़ेंगे। और जरमनी वाला बड़ा ताकतवर है हुजूर। इधर चाकूवाला मुलुक छोटा-सा है। बिलायत और फ्रांस का सहारा उसे था हुजूर, अब उसमें भी भगड़ा है। इसीलिए चिम्बरलन ने हिटलर से कहा कि भई लड़ाई-भगड़ा न करो। अपनी बटेर की कीमत ले लो, और किस्सा खतम करो। हिटलर राजी हो गए। कहा, मेरी बटेर एक अरब रुपए की थी, मैंने उसे परियों के बादशाह हज़रत शाह सुलेमान से खरीदा था। हाय, ऐसा प्यारा जानवर! यह कह के हिटलर अपने बटेर की याद में रोने लगा। अब एक अरब रुपए का सवाल बड़ा बेढब है। चाकूवाले मुलुक में इतना रुपया नहीं। चिम्बरलन ने कहा, अच्छा, घबराओ मत, हम रुपये का बन्दोबस्त करते हैं।’

क्रादिर की बात काटकर नवाब साहब ने पूछा—‘तो चाकूवाले मुलुक से चिम्बरलन का क्या रिश्ता है?’

‘हुजूर वह उनके मामूजाद भाई—’

पहलवान की बात काटकर क्रादिर ने कहा, ‘अमाँ नहीं जी, ये रिश्तेवाली बात नहीं है। अखबार में तो हुजूर यह

लिखा है कि जरमनी वाले की मदद में शाह सुलेमान हैं। अब आप ही बताइये शाह सुलेमान से कौन लड़ सकता है? ऐसे-ऐसे जिन्नात बस में हैं कि बस।'

हुजूर ने रमजानी से पूछा—'क्यों जी, यह सच है भाई जान?'

रमजानी ने गम्भीरतापूर्वक कहा—'असल बात यह है हुजूर कि जरमनी वाले के पास ऐसे-ऐसे बम के गोले हैं कि जो वहाँ से फेंके तो यहाँ नखास में आके गिरें। और जहाँ उसने दस-बीस गोले छोड़ दिये तो बस पूरी दुनियाँ खतम।'

हुजूर ने घबरा कर कहा—'तो लड़ाई क्या जरूर ही होगी, मियाँ।'

उसी गम्भीरता के साथ रमजानी ने कहा—'अब अगर ६ दिन के अन्दर जरमनी वाले को रुपया मिल गया तो कुछ नहीं, वरना वह लड़ाई छेड़ देगा।'

'तो उसे रुपया मिला?'

'अभी कहाँ हुजूर। एक अरब रुपया कोई मामूली बात है? सब लोग एक-एक हजार रुपया दे रहे हैं। अब ऐसे मौकों पर कोई रुपये का मुँह थोड़े ही देखता है; मगर इन लखनऊ के रईसों को क्या कहूँ हुजूर, जरी अंग्रेजी क्या पढ़ ली कि कानून बघारने लगे। कल हमारे एक जरमनी हकीम दोस्त ने हमें बताया कि हिटलर की निगाह लखनऊ पर पड़ चुकी है, अगर यहाँ से कुछ न मिला तो उसे मिट्टी में मिला देगा।'

'अमाँ ऐसी-तैसी में जाय रुपया। जान है तो जहान है। तुम ले लो खजाँची से एक हजार और दे दो जाके हिटलर को।'

पीरू ने हकीम से कहा—'क्यों जी, तुम तो कहते थे कि हिटलर हमारे हुजूर को जानता है।'

‘अमाँ हाँ-हाँ, वो हकीम हमसे कहता था, कि हिटलर कहता था, बस जरी लिहाज है तो लखनऊ में उनका ही। मगर उनसे कहना कि हमने कसम खाई है कि रुपया न मिलने पर लखनऊ को बम से उड़ा देंगे। इसलिए कसम का खयाल करके रुपया दे दें, और हम उनको जरमनी का सबसे बड़ा खिताब दे देंगे।’

नवाब साहब ने हँसकर कहा—‘अच्छा भाई, हमारा सलाम हिटलर को कहला देना और कहना कि खैर, हम आपकी कसम नहीं तोड़ेंगे। और सुनो, एक हजार रुपया आज ही भेज दो, तार से भेजना, जिससे कल उन्हें मिल जाय। अच्छा, इस वक्त हमें मीर साहब के यहाँ दावत में जाना है।’

उठकर नवाब साहब कपड़े पहनने लगे।

वैसे बी अब्बासी दौड़ती हुई आकर बोलीं—‘हुजूर बेगम साहब ने बड़ी बुरी कसम दिलाई है कि लड़ाई-भगड़े में घर से बाहर न निकलें।’

हकीम रमजानअली ने इस बात की ताईद की, और अपने साथियों के साथ हँसते हुए रुक्का लेकर खजांची के यहाँ चल दिये।



रमजानी मियाँ जिन्दाबाद ?

‘अमाँ पीरू !’

‘जी सरकार ?’

‘अमाँ, आज रमजानी नहीं आये ?’

‘हाँ हुजूर, बात ये है कि रमजानी आज एक मीटिंग में लिक्चर देने गये हैं।’ पीरू ने जवाब दिया ।

‘क्या कहा ?—ज़री फिर तो कहना। क्या लिक्चर देने गये हैं हमारे रमजानी मियाँ ?—अमाँ नहीं यार, तुम मज़ाक कर रहे होगे।’

पहलवान ने अपने दोनों कान पकड़कर निहायन आजिज़ी के साथ कहा—‘अरे नहीं हुजूर, भला मेरी इतनी मज़ाल कि मैं सरकार से मज़ाक कर सकूँ? वल्ला, अपनी जान कसम सरकार, रमजानी आज इक्के वालों की मीटिङ्ग में लिक्चर देने गये हैं।’

मियाँ क्रादिर बँठे-बँठे पौंडा छील रहे थे। यह सुन चाकू अलग रख, भाड़ ऐसा मंह फ़ाड़कर, ताज्जुब के साथ पूछा—‘अमाँ तो सचमुच आज रमजानी लिक्चर देने गये हैं—भई ये तुमने खूब खबर सुनाई उस्ताद !’

नवाब साहब ने पहलवान से पूछा—‘तो क्यों भई पहलवान, अमाँ एक बात बताओ—अब ये हमारे रमजानी भी पंडित जवाहरलाल नेहरू और सुबास चन्दर बोस की तरह लिक्चर देंगे क्या ?’

पहलवान ने गर्दन हिलाते हुए जवाब दिया—‘हाँ हुज़ूर ।’
‘अच्छा तो यह लिक्चर में क्या कहेंगे भाई ?’ नवाब साहब ने मसनद पर ज़रा सीधे बैठते हुए पूछा ।

पहलवान ने ज़रा दीवार का सहारा लेते हुए, मुँह गम्भीर बनाकर कहा—‘बात यह है हुज़ूर की अब ये जो लखनऊ में बसें चली हैं न, तो हुज़ूर उनसे, आप यह समझ कि इक्के वालों को, बेचारों को, बड़ा नुकसान है । अब आप समझिये कि वे लोग गरीब परवर, सुबू-शाम इक्का जोत कर किसी तरह अपना पेट पालते हैं बेचारे । मगर उसमें भी अब यह बसें चल गयीं ।

नवाब साहब ने जिज्ञासा की—‘अमाँ यह बसें क्या होती हैं भाई ?’

‘मोटर होती हैं सरकार ।’—मियाँ क़ादिर ने जवाब दिया ।

पहलवान ने टोका—‘मोटर नहीं सरकार, लहरी होती है ।

क़ादिर ने कहा—‘लहरी कैसी होती है ?—लहरी में कहीं इस तरह गदियाँ लगी रहती हैं, बिजली होती है, घंटी बजाई जाती है और टिकट ‘चिक’ किये जाते हैं ?’

पहलवान ने कुछ भेंपते हुए जवाब दिया—‘मगर मोटर तो तुम इसे कह ही नहीं सकते भाईजान । हाँ लहरी की तरह होती है ।’

क़ादिर ने भी जैसे सुलह करते हुए कहा—‘हाँ यह तुम कह सकते हो । लेकिन बस और लहरी में और भी फरक होती है ।’

नवाब साहब ने सटक के तीन-चार क़श खींचकर पूछा—‘तो क्या भाई, इस लहरी और बस में क्या फ़र्क होता है ?’

मुँह बनाकर गर्दन हिलाते हुए पहलवान ने कहा—‘ज्यादा कुछ फ़रक नहीं है सरकार । बात सिर्फ़ इतनी है कि लहरी तो

जो यहाँ से छूटी तो सीधे काकोरी में ही जाके दम लिया—बीच रस्ते में ड्रेवर के बाप की मजाल नहीं है कि लहरी को रोक ले; मगर बस में सरकार यह है कि जहाँ कहा, बस रोक दो—बस रुक गई, सरकार !'

नवाब साहब ने आश्चर्य के साथ पीरू की तरफ देखते हुए कहा—'तो शायद इसीलिए उसका नाम 'बस' पड़ा है।'

खीसें निपोर कर, बड़ी आजिजी के साथ उत्तर दिया—'जो हाँ हुज़ूर, आप तो सब जानते हैं !'

नवाब साहब ने एक मिनट तक चुप रहने के बाद पूछा—'अच्छा तो इस लिक्चर में रमजानी क्या कहेंगे उस्ताद ?'

'कहेंगे क्या हुज़ूर—यही कहेंगे कि बस रुक जायें। इससे गरीब इक्केवालों को नुकसान होता है। यह लिक्चर देकर फिर हार पहने हुए रमजानी मियाँ जुलूस के साथ अपने घर चले जायेंगे। चलिये साहब छुट्टी हुई।',

मियाँ क्रादिर, गन्ना चूसते हुए बोले—भई कुछ कह लो मगर यह बस हैं बड़े मज्जे की। इसमें हुज़ूर, एक तो ये कि आप इक्के की तरह टिक-टिक नहीं चले जा रहें हैं। गोल-दरवाजे में आकर भरोसे महाराज की दुकान के सामने खड़ी हुई—बस भूप-से टिकट लीजिये और सर-से बस चल दी—अपने हिसाब जैसे जादू है सरकार, सिर्फ एक मिनट के अन्दर अमीनाबाद पहुँचा देती है।'

पहलवान हमेशा तीन पैसे में अमीनाबाद से चौक जाते रहे। पहले दिन जब लखनऊ में बस चली तो उनको भी उसमें बैठने का शौक चरिया। टिकट का मोल-भाव करने लगे। कहा—'तीन पैसे में देते हो?' टिकट बेचने वाले ने कहा—

‘यह भी कोई कूड़ागाड़ी मुकर्रर कर ली है जो तीन पैसे टिकाने लगे ? यहाँ चार पैसे का टिकट लगता है ।’

पहलवान ने कहा—‘वाह हम तो तीन पैसे देंगे । यहाँ तो रोज़ ही आते-जाते हैं । अमाँ ऐसे-ऐसे भरें किसी और को देना । यहाँ तुम्हारे जैसे सैकड़ों चरकटे रोज़ चराया करते हैं—समझे ।’ कह कर पहलवान ने छाती फुला अपने दोनों शाने ज़रा हिला लिये । टिकट बेचने वाले ने समझाते हुए कहा—‘भाई इतने सब लोग आखिरकार चार पैसे देकर जा रहे हैं, कोई तुम अकेले तो हो नहीं जो हम तुम्हें ठग लेंगे । यहाँ तो रैट बंधा हुआ है—अमीर-गरीब सबके लिए एक ।’

बहर सूरत, बस पर बैठने की लालच से किसी तरह पहलवान राज़ी हुए और तहमत की खूंट से इकन्नी निकाल कर देने ही वाले थे कि बस के ड्राइवर ने टिकट बेचने वाले से कहा—‘अमाँ पिटरौल खतम हो गया ।’ टिकट वाले ने जवाब दिया ‘तो आगे चल कर भरवा लेना, साहब हुकुम दे गये हैं ।’

पहलवान के कान ठनके । वह चुप हो बैठ रहे । टिकट वाले ने पैसे माँगे । पहलवान ने अकड़ कर जवाब दिया—‘यह भांसा पट्टी किसी और को दीजिएगा । यहाँ ऐसे नहीं कि खट-से इकन्नी टिका दें ।’

टिकट वाले को ताव आ गया । बोला—‘अमाँ तुम आदमी हो या पैजामा ? आखिर अब कौन-सी बिल्ली छींक गई ?’

पहलवान ने भी कड़क कर जवाब दिया—‘देखो, ज़री जबान सम्हाल के बातचीत करो । उल्लू बनाते हो ? तुम्हारे पास पिटरौल तो है ही नहीं, फिर पहुँचाओगे कैसे ?’

‘अरे उस्ताद तुम्हें पिटरौल की क्या फिकर ? तुम्हें चौक जाने से मतलब है कि पिटरौल देखने से ?’

जब पिटरौल ही नहीं तो ले कैसे चलोगे ?'

'अमाँ फिर वही बात ! हम कहते हैं कि तुम चौक पहुँचा दिए जाओगे बस । चलो भगड़ा खतम हुआ । लाओ पैसे दो ।'

बात पहलवान की समझ में अब भी नहीं आई । कहने लगे—'यह सब कुछ नहीं, हम चौक चल कर पैसे देंगे ।'

टिकट वाले ने कहा—'पैसे तुम्हें यहीं देने होंगे; नहीं तो निकल जाओ गाड़ी से ।'

पहलवान की इतनी बड़ी बेइज्जती आज तक नहीं हुई थी । दो पैसे की औकात रखनेवाला टिकट-मैन पहलवान की शान में इतनी बड़ी बात कह दे तो इससे बढ़कर डूब मरने वाली बात और क्या हो सकती है ? ज़रा अकड़कर टिकटवाले को मारना चाहते थे कि बैठे हुए दो तीन आदमियों ने मिलकर उन्हें ज़बरदस्ती मोटर से उतार दिया । तभी से पीरू बस के नाम से ज़रा चिढ़ते हैं ।

मियाँ क़ादिर की इस बात पर, पहलवान तुनुक-कर बोले—'अमाँ तुम तो बसवालों की बड़ाई करोगे ही । तुम्हारा तो छोटा भाई उसमें नौकर है न ! मगर असल बात यह है सरकार, कि बस में कोई भी शरीफ आदमी नहीं बैठता ।'

मियाँ क़ादिर ने चट से जवाब दिया—'यह कैसे कहते हो ? बड़े-बड़े वकील और डाक्टर जो ताँगे पर बैठते थे अब इस पर बैठते हैं, वे क्या सब दुच्चे आदमी हैं ?'

नवाब साहब ने ज़बान को ज़रा दाँतों तले दबाकर, गर्दन हिलाते हुए कहा—'अजी नहीं, भला उनको दुच्चा कह कौन सकता है ?'

पहलवान बोले—'बैठते न हों कहीं डाक्टर और वकील ! उसमें सब शोहदे भरते हैं ।'

‘यह लगे
रोज
यहां
सम
जरा
‘भा
कोई
बंध
वान
ही
‘अ
आगे
ने पं
पट्ट
इक
हो
जब
पास
जाने


मियाँ क्रादिर ने जवाब दिया—‘अच्छा, यह हुजूर के पड़ोस में रहने वाले असगर मिर्जा क्या कोई मामूली आदमी हैं?—इतने बड़े, पढ़े-लिखे और रईस भी बस के ऊपर बैठते हैं आपके कदमों की कसम खाके कहता हूँ हुजूर, कि कल मैंने खुद अपनी आँखों से देखा कि वह भी बस में जा रहे थे। और अगर यकीन न हो तो हुजूर उनसे पुछवा सकते हैं।’


पहलवान अब लाजवाब हो गए ! कुछ कहते न बन पड़ा नवाब साहब ने तम्बाकू पीते हुए कहा—‘जब असगर मिर्जा तक बस पे जाते हैं तो यह हरगिज बुरी नहीं हो सकती। और यह पहलवान तो बस पूरे पहलवान ही हैं। अमाँ पीरू, भई तुम इस बस से नाराज क्यों हो?’

मियाँ पीरू के कुछ जवाब देने के पहले ह मियाँ क्रादिर ने मुस्करा कर कहा—‘मैं बताऊँ हुजूर, बात यह है कि पहलवान—’

पहलवान डरे कि कहीं मियाँ क्रादिर के छोटे भाई ने उस दिन वाला क्रिस्ता उनसे कह न दिया हो। चट से टोक कर कहा—‘अमाँ हटाओ भी इस भगड़े को। देखते नहीं, छै बजने वाला है—आज जरी हुजूर की अगर मेंहरबानी हो जाय तो फिर सनीमा ही चलें—‘लहरीलाला’ तमाशा लगा हुआ है।’

उसके बाद वे दोनों हुजूर की मेहरबानी से सिनेमा देखने गए।







Library

IAS, Shimla

H 817 N 131 N



00046212